


Vol 38  
Nru 198  
Ottubru - Dicembru 2017

LART

# Imqaddsa

RIVISTA BIBLIKA



# L-ART IMQADDSA

Rivista Biblika  
li toħroġ kull tliet xhur  
mill-Kummissarjat tal-Art  
Imqaddsa tal-Provinċja  
Frangiskana Maltija

## EDITUR:

P. Twanny Chircop OFM  
Kummissarju  
tal-Art Imqaddsa

## BORD EDITORJAL:

P. Marcello Ghirlando OFM  
P. Noel Muscat OFM  
Mr. Louis Casha

## DISTRIBUZZJONI:

Fra. Lorrie Zerafa OFM

## ABBONAMENT:

€10 fis-sena  
€15 jew aktar Sostenitur

Kummissarjat  
tal-Art Imqaddsa  
8, Triq Santa Luċija,  
Valletta, VLT 1213  
Malta.  
Tel: 2124 2254

## DISINN U STAMPAR:

Best Print Co. Ltd

Il-Materjal kollu li jidher  
f'din ir-Rivista  
huwa Copyright ©  
tal-Kummissarjat tal-Art  
Imqaddsa u l-Edizzjoni  
TAU, 2017

comalt@ofm.org.mt  
www.ofm.org.mt

## Qoxra Quddiem:

*Il-Kavallieri ta' S. Ġwann  
jiddefendu Akri*

# Werrej



6



20



24

# 29



6 Il-Frangiskani ilhom 800 Sena fl-Art Imqaddsa

18 Ittra tal-Papa Franġisku fl-okkażjoni tat-800 Sena ta' preżenza Franġiskana fl-Art Imqaddsa

20 L-Ilbies fil-Bibbja

24 L-Omm tal-Makkabin (4)

29 Il-Ġustifikazzjoni fil-fidi f'San Pawl

35 Kristoloġija tal-Evanġelju skont San Ġwann



# 35



800 SENA

FL-ART IMQADDSA

Fil-11 ta' Ġunju ta' din is-sena, grupp kbir ta' patrijiet Franġiskani, immexxijin mill-Kustodju tal-Art Imqaddsa, P. Francesco Patton OFM, marru pellegrinagg fil-port ta' Akri, fuq il-kosta tat-tramuntana ta' Israel, biex jagħtu bidu għal kommemorazzjoni speċjali. Kien eżattament 800 sena ilu, fl-1217, li l-ewwel grupp ta' patrijiet Minuri, immexxija minn Fra Elia ta' Assisi, jew ta' Cortona, rifsu l-Art Imqaddsa meta waslu proprju fil-port ta' Akri, li kienet il-kapitali tar-renju Kruċjat ta' Ġerusalemm. Hemmhekk huma waqqfu l-ewwel kunvent ċkejken tagħhom, u minn hemm xterrdu biex jibqgħu preżenti fl-Art Imqaddsa matul dawn l-ahhar 800 sena.

Biex tfakkar din il-ġrajja unika l-Kustodja tal-Art Imqaddsa organizzat konvenju ta' tlitt ijiem matul ix-xahar ta' Ottubru, li fih ġew ipprezentati studji minn esperti tal-istorja Franġiskana, u li għalih kienu preżenti l-oghla awtoritajiet, fosthom il-Kardinal Leonardo Sandri, Prefett tal-Kongregazzjoni tal-Knejjes Orjentali, u l-Ministru Ġeneral tal-Patrijiet Minuri P. Michael Perry, flimkien mal-Amministratur Apostoliku ta' Ġerusalemm u ex-Kustodju tal-Art Imqaddsa Monsinjur Pierbattista Pizzaballa.

L-istorja tal-Frangiskani fl-Art Imqaddsa hi waħda glorjuża, immarkata wkoll minn xhieda erojka li wasslithom sal-martirju. Hi storja li rathom imkeċċijin mill-Art Imqaddsa aktar minn darba, imma dejjem

1217-2017



800 YEARS  
of Franciscan Presence  
in the Holy Land

...editorjal  
800 Sena fl-Art  
Imqaddsa

lesti li jerggħu lura malli s-sitwazzjoni tkun favorevoli. Il-preżenza tal-Frangiskani kienet dejjem waħda ta' fedeltà assoluta lejn il-mandat mogħti lilhom mill-Knisja biex iħarsu l-ġebel materjali tas-Santwarji tal-Fidwa u l-ġebel ħaj tal-komunità Kristjana li tgħix fl-Art Imqaddsa.

Ir-raġġ ta' azzjoni tal-Frangiskani fl-Art Imqaddsa kien wieħed wiesa'. Mill-Eġittu, għall-Palestina (illum Israel u Palestina), għall-Ġordanja, għas-Sirja, għal-Libanu, għall-Armenja u ċ-Ċiliċja, għall-gżejjer ta' Ċipru u Rodi, għal Kostantinopli, il-Frangiskani dejjem raw il-missjoni tagħhom bħala waħda unika: dik li jħarsu għall-Kristjanità dak kollu li hu marbut mal-persuna ta' Ġesù Kristu u mal-istorja tas-salvazzjoni.

Is-sigriet tas-suċċess tal-preżenza Frangiskana

dejjem kien li din kienet waħda internazzjonali. Il-Frangiskani li ġew joqogħdu fl-Art Imqaddsa, b'riskju kbir għal ħajjithom, kienu u għadhom jiġu mid-dinja kollha, minn kull fejn it-tonka Frangiskana għadha tidher fit-toroq tal-bliet u l-kampanja. Bil-ħidma bla waqfien tal-Kummissarji tal-Art Imqaddsa, li huma l-animaturi veri tal-missjoni fid-diversi pajjiżi, il-Frangiskani dejjem tteġġew biex jiġu minn jeddom bħala missjunarji fl-Art ta' Ġesù. Sal-lum il-ġurnata żgħażaġħ mid-dinja kollha għadhom jaslu Ġerusalemm u jitolbu lill-Patri Kustodju jlibbhom it-tonka Frangiskana bħala membri tal-Kustodja tal-Art Imqaddsa, biex joffru ħajjithom għas-servizz tal-Knisja f'din il-ġawhra tal-missjonijiet.

Il-ħidma ta' animazzjoni favur l-Art Imqaddsa

ssir b'mod partikulari permezz tal-kura u l-akkumpanjament tal-eluf ta' pellegrini Kristjani li jżuru l-Postijiet Qaddisa. Ix-xogħol tal-Kummissarji tal-Art Imqaddsa hu proprju dak li jakkumpanjaw b'mod espert lil dawn il-pellegrini u jgħinuhom iħobbu l-Art ta' Ġesù. Anke l-Kummissarjat ta' Malta hu minn ta' quddiem nett f'din il-ħidma ta' apostolat. Din is-sena l-Kummissarji tal-Italja, Slovakkja, Slovenja, Albanija, Polonja, Kroazja u Malta ltaqgħu fil-gżira ta' Rodi biex flimkien jirkellmu dwar dan l-apostolat prezzjuż favur il-Kustodja u kif jaffrontaw l-isfidi godda ta' min jivvjaġġa bi skop differenti minn dak sempliċement ta' svog jew divertiment, imma jipprova jikber ukoll fil-fidi tiegħu matul il-vjaġġi li jagħmel.

L-istudju tal-Kelma ta' Alla u tal-fdalijiet arkeologiċi li huma marbutin mal-ġrajjet bibliċi hu priorità tal-preżenza u l-hidma tal-Frangiskani fl-Art Imqaddsa. Għal diversi sekli kienu huma li kitbu kummentarji bibliċi, li ħaffru u sabu fdalijiet antiki li jehduna lura sal-ewwel sekli tal-preżenza Kristjana fl-Art Imqaddsa. Sal-lum il-ġurnata din il-hidma titkompla b'mod professjonali permezz tal-*Studium Biblicum Franciscanum* ta' Ġerusalemm, fejn arkeologi ta' fama mondjali jaħdmu b'mod professjonali, u b'kollaborazzjoni shiħa ma' arkeologi Israeljani u Ġordani, kif ukoll ma' oħrajn minn diversi pajjiżi tad-dinja.

Għall-okkażjoni tat-tmien centenarju ta' preżenza Frangiskana fl-Art Imqaddsa, l-Papa Frangisku indirizza Ittra lill-Patri Kustodju, Francesco Patton, u lill-Patrijiet Frangiskani tal-Kustodja, li fiha semma' dawn l-inizjattivi kollha li jagħtu ġieħ lill-Kustodja. Imma forsi l-aktar element


sabiħ li hemm fl-ittra hi d-dikjarazzjoni li l-Papa jagħmel biex fiha jġedded il-mandat mogħti lill-Frangiskani biex ikunu l-Kustodji uffiċjali tal-Art Imqaddsa f'isem il-Knisja Kattolika, mandat mogħti għall-ewwel darba mill-Papa Klement VI fil-21 ta' Novembru 1342, u mġedded minn diversi Papiet, fosthom il-Papiet reċenti Pawlu VI, Ġwanni Pawlu II, Benedittu XVI u l-Papa attwali.

Il-Papa Frangisku jinsisti wkoll fuq l-attenzjoni li l-Patrijiet Frangiskani jagħtu għall-kura pastorali u soċjali tal-Insara lokali tal-Art Imqaddsa, u jhegġeg lill-komunità Kristjana fid-diversi djoċesijiet biex tkompli tgħinhom f'din il-missjoni tagħhom l-aktar permezz tal-ġabra annwali favur l-Art Imqaddsa. Din l-inizjattiva ssib appoġġ minn diversi isqfijiet, u ta' min isemmi b'sens ta' rikonoxxenza lill-isqfijiet tagħna Charles Jude Scicluna u Mario Grech, li dejjem taw l-appoġġ personali tagħhom favur l-Art Imqaddsa, kif għamlu wkoll il-predeċessuri

tagħhom. Hu permezz ta' din l-ġhajjnuna li l-missjoni tal-Art Imqaddsa tista' tkompli fil-hidma tagħha religjuża, soċjali, edukattiva, u professjonali, favur il-komunitajiet Kristjani preżenti fl-Art Imqaddsa u favur l-ġharfien tal-Iskrittura u t-tixrid tal-fidi.

Din ir-rikorrenza ta' 800 sena ta' preżenza Frangiskana ma tridx biss tkun kmemmorazzjoni ta' ġrajja tal-passat jew ta' storja glorjuża. Dak li issa jibqa' sfida għall-Frangiskani hu l-futur tagħhom fl-Art Imqaddsa, fis-sitwazzjoni soċjo-politika li fiha jgħixu. Il-Papa Frangisku fakkarhom fl-Ittra tiegħu fil-kliem ta' San Frangisk, li meta jibgħat lill-patrijiet tiegħu għall-missjoni, jinkuraġġihom biex ikunu strumenti ta' paċi u rikonċiljazzjoni bejn il-bnedmin. Fil-kuntest attwali ta' tensjoni etnika, religjuża u soċjali, l-preżenza tal-"patrijiet tal-habel" fl-Art Imqaddsa, jekk tkun preżenza ta' semplicità evanġelika u ta' paċi, għad għandha quddiemha futur sabiħ.

## *Il-Bord Editorjali jawgura Milied Qaddis u s-Sena t-Tajba lill-qarrejja kollha*



# IL-FRANĠISKANI ILHOM 800 SENA FL-ART IMQADDSA

*Noel Muscat ofm*

Il-preżenza Franġiskana fl-Art Imqadssa tmur lura uffiċjalment għall-1217. F'dik is-sena ntbagħtu l-ewwel patrijiet fil-missjoni bħala riżultat tad-deċiżjonijiet tal-kapitlu ġenerali ta' Pentekoste, li sar fil-Porziuncola fl-14 ta' Mejju 1217. Tradizzjoni antika ssostni li l-ewwel patrijiet waslu fil-port kruċjat ta' Akri taħt id-direzzjoni ta' fra Elia, li għaldaqstant jitqies bħala l-ewwel ministru provinċjal tas-Sirja jew ta' *Oltremare*, kif kien jissejjaħ ir-regjun tal-Art Imqadssa matul l-ewwel seklu tal-istorja tiegħu.

Fuq din it-tradizzjoni l-istoriċi jqiegħdu l-wasla ta' San Franġisk fil-lvant matul il-ħames kruċjata fis-sajf tal-1219. Il-pellgrini sal-lum jistgħu jżuru l-fdalijiet tal-port medjevali tal-Pisani f'Akri, li jiġi meqjus bhala l-post tradizzjonali li fih fra Elia laqa' lil San Franġisk, li kien telaq minn Bari jew Brindisi (tradizzjoni oħra tgħid Ancona) fl-24 ta' Ġunju ta' dik is-sena. Franġisku kien waqaf Akri qabel ma kompli l-vjaġġ tiegħu bil-baħar tul il-kosta tal-Palestina sa ma wasal Damietta, fuq id-delta tax-xmara Nil fl-Eġittu. Mit-tragedja tal-battalja ta' Qarne Hattin (4 ta' Lulju 1187) u mill-waqgħa ta' Ġerusalem taħt Saladin (2 ta' Ottubru 1187), ir-Renju Latin ta' Ġerusalem għe ridott għal

ftit bliet fortifikati u kastelli fuq il-kosta tal-Palestina u tal-Libanu, li kienu jinkludu Ġaffa, Arsouf (Apollonia), Ċesarija Marittima, Atlit (il-Kastell tal-Pellegrini), Akri, Tir, Sidon, Tripoli u Antjokja. Dawn kienu l-aħħar fortizzi kruċjati fil-Palestina. Waħda wara l-oħra spicċaw biex waqgħu f'idejn is-Saraċini. Antjokja waqgħet fl-1268 u Akri waqgħet f'idejn Al-Ashraf Khalil fit-18 ta' Mejju 1291.

### **L-ewwel sinjali tal-preżenza Franġiskana fl-Art Imqaddsa**

Il-*Vita Prima* ta' fra Egidio t'Assisi (*Vita beati Aegidii Assisiatis*, in L. LEMMENS, *Documenta antiqua franciscana*, I: *Scripta fratris Leonis socii S.P. Francisci*,

Quaracchi 1901, 37-63) tgħidilna li dan il-fra umli Franġiskan kien l-ewwel wiehed li rifles l-Art Imqaddsa u żar il-Qabar ta' Kristu f'Ġerusalem: "Wara din il-ġrajja, hu xtaq iżur il-qabar tal-Mulej u l-postijiet l-oħrajn tal-Art Imqaddsa fejn il-Mulej kien għex mal-Verġni mqaddsa u mad-dixxipli tiegħu. Jum minnhom, billi l-imqaddes Franġisku staqsih x'ried jagħmel, hu urih din ix-xewqa tiegħu. Wara li tah miegħu wiehed minn sħabu l-imqaddes Franġisku tah l-ubbidjenza biex jitlaq. Meta hu beda jivvjaġġa wasal fil-port tal-belt ta' Brindisi u hemmhekk għex għal ftit żmien. Waqt li kien jistenna x-xini hu xtara buqar li fih kien iġorr l-ilma, u kien idur mal-belt jgħajjat:

*Il-Port tal-Pisani f'Akri, fejn wasal S. Franġisk fl-1219*





Beatu Fra Egidio  
ta' Assisi

‘Min irid jixtri l-ilma?’  
U kien jgħix b’dak li kien jiddobba. Imbagħad qasam il-baħar, u b’devozzjoni u qima żar il-qabar tal-Mulej u wkoll il-postijiet l-oħrajn li kien xtaq jara. Waqt li kien jgħix fil-belt ta’ Akri hu kien jithabat biex jgħix bil-hidma tiegħu. Kien jaħdem il-qasab li kienu jużaw in-nies f’dak il-post. Meta ma kienx ikun jista’ kien jittallab il-karità bieb bieb. Imbagħad reġa’ lura lejn Santa Maria tal-Porziuncola mal-patrijiet” (*Storia della vita del beato Egidio (Vita Perugia)*, 4, traduzione di S. BRUFANI, in *Fonti Agiografiche dell’Ordine*

*Francescano*, a cura di M. T. DOLSO, Edizioni Francescane, Padova, 2014, numru marginali 1198).

L-istoriku tal-Kustodja tal-Art Imqaddsa, patri Girolamo GOLUBOVICH, *Biblioteca bibliografica di Terra Santa*, I, Quaracchi 1906, 105, rigward id-data li fiha Egidio mar l-Art Imqaddsa, jagħżel l-1215, filwaqt li xi studjużi oħrajn imorru lura għall-1213-1214. Golubovich jgħid li Egidio kien: “l-ewwel Minorita li rifes l-Art Imqaddsa biex iżur il-Qabar ta’ Kristu u l-Postijiet Qaddisa tal-Palestina.”

Ir-rakkont taż-żjara ta’ fra Egidio jagħtielna wkoll Arnaldo di Sarrant fil-*Kronaka tal-XXIV Ministri Ġenerali tal-Ordni tal-patrijiet Minuri (Chronica XXIV Generalium*, in *Analecta Franciscana* III, 77).

Iż-żjara ta’ fra Egidio kienet ċertament eċċezzjoni u l-ewwel sinjal ta’ preżenza Franġiskana li damet biss għal ftit xhur fl-Art Imqaddsa qabel l-1217, imma timmarka bidu importanti, ukoll għax fra Egidio irnexxielu jżur il-Qabar ta’ Kristu f’perjodu li kien diffiċli hafna għall-insara biex imorru. Iż-żjara ta’ Egidju nistgħu inqisuha bħala uniku f’dan il-perjodu tal-istorja tal-Ordni. Il-patrijiet li waslu fil-Palestina wara l-kapitlu tal-1217 kienu jgħixu fil-bliet fortifikati tal-kruċjati, ukoll jekk ċertament kienu jirriskjaw ħajjithom u joħorġu fir-reġjuni tal-“infidili” għal skopijiet missjunarji. Għandna xi eżempji ta’ martri Franġiskani fl-Art Imqaddsa, li kienu maqtulin mis-Sarċini *in odium fidei*, bħall-każ ta’ fra Filippu ta’ Le Puy, martirizzat f’Ashdod fl-1288.

### **Il-Kapitlu Ġenerali tal-1217 u l-ewwel missjonijiet**

Il-kronista Franġiskan Giordano da Giano jikteb: “Fis-sena tal-Mulej 1219 li kienet l-għaxar sena




mill-konverzjoni tiegħu, Franġisku, fil-kapitlu li sar f'Santa Maria della Porziuncola, bagħat xi patrijiet fi Franza, fil-Ġermanja, fl-Ungerija, fi Spanja u f'dawk il-provincji l-oħrajn tal-Italja li fihom kienu għadhom ma waslux" (Giordano da Giano, *Cronaca*, 4, in *Fonti Francescane. Nuova Edizione*, 2326). Dan hu riferiment għas-sena 1217, pjuttost milli għall-1219. Kien f'dik is-sena li l-ewwel patrijiet intbagħtu fir-reġjuni 'l hemm mill-Alpi u 'l hemm mill-baħar.

Mill-istess Giordano da Giano nafu li l-ewwel spedizzjonijiet missjunarji 'l fuq mill-Alpi kienu falliment, x'aktarx minħabba

n-nuqqas ta' preparazzjoni adegwata tal-missjunarji volontarji. Il-patrijiet fi Franza ġew sospettati li kienu eretiċi Albigiżi, imma l-Papa Onorju III iddefendihom quddiem l-isqfijiet bil-bulla *Cum dilecti* (11 ta' Ġunju 1219). Fil-Ġermanja u l-Ungerija l-ewwel missjunarji għamlu esperjenzi ta' kull tip ta' persekuzzjoni, billi ma kiinux jafu l-lingwi lokali u n-nies hasbithom eretiċi Katari. Kien biss fl-1219 li l-ewwel grupp organizzat ta' missjunarji stabilixxa ruħu f'Parigi u fil-Ġermanja. Fi Spanja u l-Portugal kien hemm preżenza Franġiskana fl-1219. Kien Franġisku nnifsu li mar Spanja fl-1213 imma marad u kellu jerga'

lura l-Italja. Fl-1219 grupp ta' patrijiet kellhom kunvent f'Olivais, barra Coimbra, fil-Portugal. Minn hemm marru l-Marokk u mietu martri f'Marrakesh fis-16 ta' Jannar 1220. Kienu fra Berardu u shabu, li meta l-fdalijiet tagħhom ingiebu Coimbra wasslu lill-kanonku regolari Agostinjan Fernando da Lisbona biex jidhol Franġiskan u jsir fra Antnin (S. Antnin ta' Padova).

Kien f'dawn is-snin li l-preżenza Franġiskana fl-Art Imqaddsa giet konsolidata minn fra Elia u l-ewwel patrijiet. L-istoriku Franġiskan Heribert Holzapfel juri li l-provincji jew reġjuni tal-Ordni fl-1226, is-sena li fiha miet



Mappa antika ta' Akri



Papa Ġirgor IX

San Frangisk, kienu 12, 6 fl-Italja u 6 'l fuq mill-Alpi u 'l hemm mill-baħar: (1) Tuscia (Umbria u Toscana), (2) Marche, (3) Lombardia, (4) Terra di Lavoro (Napli), (5) Puglie, (6) Calabria (u Sqallija), (7) *Oltremare* (Sirja), (8) Spanja, (9) Franza, (10) Provence, (11) Ġermanja (u Ungerija), (12) Ingilterra (H. HOLZAPFEL, *Manuale Historiae Ordinis fratrum Minorum*, Friburgi-Brisgoviae, 1909, 142).

Il-provincja tas-Sirja, magħrufa bħala ta' *Oltremare*, kienet tinkludi wkoll ir-regjun ta' Romania

(Kostantinopli u Greċja), u kienet tinfrex mal-Lvant Nofsani kollu (Asja Minuri, Ċipru, Sirja, Antjokja, Palestina u l-Eġittu). Kienet tinfrex fit-territorji kkontrollati mis-Saraċini u mill-Imperu Bizantin. Kif rajna l-bliet fortifikati tar-Renju Latin ta' Ġerusalem f'dak iż-żmien kienu jinkludu ftit fortizzi fuq il-kosta tal-Palestina, Libanu u Ċipru. Fl-1217 Akri kienet il-belt kapitali tar-Renju Latin, bil-preżenza tal-Ordinijiet Kavalereski tat-Templari u l-Ospidalieri. Minn Akri fra Elia u l-ewwel

patrijiet setghu jorganizzaw il-hidma missjunarja tagħhom.

### L-ewwel kunvent li kellhom il-Frangiskani f'Akri

Il-preżenza f'Akri tal-Ordinijiet Kavalereski kienet tfisser li f'din il-belt kapitali tal-Kruċjati marru joqogħdu wkoll l-Ordinijiet ġodda, hekk imsejħin Mendikanti, li twieldu fis-seklu 13. Dawn mhux biss kellhom kunventi, imma saħansitra skejjel ta' teoloġija: "Because of the presence of the numerous religious houses in Acre, there were Christian schools in Acre. Theology was taught here since 1218. Besides the likelihood of a school connected with the Cathedral of the Holy Cross, the Franciscans and the Dominicans must have had *studia* in Acre. William of Rubruck had been assigned to the Franciscan convent (established c. 1219) as *lector* in 1255. Certainly both the Franciscans and the Dominicans were actively involved in the study of oriental languages, including Arabic and Armenian, for their missionary activities" (Jaroslav FOLDA, *Crusader Art in the Holy Land. From the Third Crusade to the Fall of Acre (1187-1291)*, Cambridge University Press 2005, 400).

Ma nafux eżattament fejn l-ewwel kunvent tal-Frangiskani f'Akri kien

jinsab, almenu fil-bidunett meta wasal fra Elia. Nafu li, aktar tard, il-Frangiskani kellhom knisja u kunvent fil-kwartier ta' Montmusard (FOLDA, 183). Dan kien kwartier residenzjali ġdid li kien twaqqaf fil-bidu tas-seklu 13 fuq ix-xaqliba tat-tramuntana ta' Akri, imdawwar bil-fortifikazzjonijiet tiegħu. Digà fl-1206 kien hemm kunvent tad-Dumnikani f' Akri, li kien jinsab fuq it-tramuntana tal-kwartier tat-Templari, filwaqt li fl-istess żmien kien inbena wkoll il-kunvent tal-Karmelitani f' Montmusard.

Fra Elia ċertament waqqaf il-kunvent ta' Akri, u x'aktarx ukoll residenzi oħrajn tal-patrijiet f' Antjokja, Tripli, Beirut u Tir (S. VECCHIO, *Elia d'Assisi*, in *Dizionario Biografico degli Italiani*, Vol. 42 (1993): [www.treccani.it/enciclopedia/elia-d-assisi](http://www.treccani.it/enciclopedia/elia-d-assisi)).

Ma tantx għandna informazzjoni rigward il-patrijiet li kienu jgħixu b'mod permanenti fil-provincja tas-Sirja matul is-seklu 13. Ġerusalem u l-Art Imqaddsa baqgħu ċentri importanti għall-Kristjanità. Fl-istess żmien, il-ministeru ta' evanġelizzazzjoni tal-Frangiskani fil-Lvant Nofsani kien indirizzat lejn skopijiet differenti, u mhux biss lejn l-Art Imqaddsa fis-sens speċifiku. Nafu, per eżempju, li wara l-1220 fra Benedittu ta' Arezzo kien

preżenti f' Antjokja bħala ministru tal-provincja tas-Sirja u suċċessur ta' fra Elia. Ma nafux jekk kienx is-suċċessur dirett ta' Elia, inkella kienx it-tielet wieħed wara fra Luca, li jigi msemmi bħala ministru tar-Romania (ir-reġjun tal-Greċja, gzejjer tal-baħar Eġew u Kostantinopli). Qabel l-1221 ċertu fra Andrea, *ultramarinus de civitate Achon*, mela minn Akri, daħal fl-Ordni u kien preżenti f' Parma, flimkien mal-Balliju ta' Sidon, għall-magħmudija tal-kronista Frangiskan famuż Salimbene de Adam da Parma. William of Tyre jgħid li fl-1228 żewġ patrijiet waslu Akri, mibgħuta mill-Papa Girgor IX, biex iwasslu s-sentenza ta' skomunika tal-Imperatur Federiku II. Iż-żewġ patrijiet ġew maqtulin mill-istess Imperatur bħala tpattija lill-Papa tal-iskomunika. Kien hemm Frangiskani oħrajn li sofrew persekuzzjoni mill-

istess Imperatur, kull darba li riedu jzommu mal-Papa fl-ispedizzjonijiet missjunarji tagħhom fl-Art Imqaddsa (A. MUSARRA, *Outremer dinanzi a Francesco. Gli Stati Latini di Terra Santa e la predicazione minoritica in età pre-custodiale*, in *Frate Francesco* 82 (Aprile 2016 – n. 1) 15).

Dejjem fuq dak li jikteb Folda fl-istudju tiegħu: "The Franciscans had their house in the southeast corner of Montmusard, near the Gate of St. Anthony; the house was said to have been founded by St. Francis himself" (FOLDA, 183).

### **Profil storiku fuq il-wasla tal-Frangiskani fl-Art Imqaddsa**

L-istudjuż Filippo Sedda għamel prezentazzjoni interessanti tal-figura ta' fra Elia ta' Assisi, jew ta' Cortona, waqt iċ-ċelebrazzjonijiet tat-800 sena



*Federiku II*



tal-preżenza Frangiskana fl-Art Imqaddsa organizzati mill-Kustodja tal-Art Imqaddsa fix-xahar ta' Ottubru. Is-sejba tal-kodiċi tal-*Vita Brevior* ta' fra Tommaso da Celano mill-istudjuż Jacques Dalarun wassal għal rivalutazzjoni tal-figura ta' fra Elia fir-relazzjoni tiegħu ma' San Frangisk. Il-fatt li fra Elia hu magħruf bħala l-ministru general tal-Ordni (1232-1239) li mbagħad spicċa skomunikat sa sena qabel ma miet fl-1253, halla fid-dlam ir-rwol tiegħu bħala l-ewwel ministru tal-provinċja tas-Sirja, jew *Oltremare*. Digà għidna kif il-kronista Giordano da Giano jagħtina informazzjoni dwar fra Elia, meta jitkellem dwar fra Cesario minn Speyer li daħal fl-Ordni proprju f'Akri, milqugħ minn fra Elia.

Meta San Frangisk mar fl-Orjent fl-1219 Tommaso da Celano jinsisti li hu mar hemmhekk bl-iskop li jmut martri. Dan hu element importanti biex nifhmu wkoll l-iskop tal-preżenza

tal-Frangiskani fir-regjun ta' *Oltremare*. Nafu li, meta Frangisku reġa' lura l-Italja fl-1220, ha miegħu lil fra Elia, il-ministru ta' *Oltremare*, flimkien ma' Pietro Cattani u Cesario minn Speyer. Il-fatt li Frangisku kien jafda lil Elia responsabiltà hekk kbira f'regjun diffiċli tal-Ordni, juri kemm dan kien persuna għ importanti, hekk li Tommaso da Celano jgħid li Elia kien "omm" għal San Frangisk. Jidher li Elia dam 3 snin fir-regjun ta' *Oltremare* (1217-1220), u li kien jeżercita l-predikazzjoni penitenzjali billi hu ma kienx kjeriku.

Rajna kif l-informazzjoni dwar il-kapitlu ġenerali ta' Pentekoste tal-1217 hi skarsa hafna. Nafu, iżda, li din kienet l-ewwel darba li Frangisku bagħat lill-aħwa f'missjoni fid-dinja kollha magħrufa ta' dak iż-żmien. Hi l-*Kronaka tal-XXIV Ġenerali* li tgħid li fl-1217 ġew istitwiti l-provinċji fl-Ordni. Issa din il-kronaka hi datata għal nofs is-seklu

14 (1365), jiġifieri hi tardiva hafna.

L-istudjuż Filippo Sedda jinsisti li l-kelma "provinċja" fil-Fonti Frangiskani ma tindikax neċessarjament entità ġuridika ta' familja reliġjuża kif nafuha llum, imma pjuttost "regjun" li fiha il-patrijiet kienu jmorru biex jippridkaw. Dawn id-dokumenti jsostnu li l-ewwel postijiet li fihom marru l-patrijiet kienu daww fejn in-nies kienu jsegwu r-reliġjon kattolika, anke jekk mhux dejjem dawn sabu min laqagħhom, kif digà rajna. Jingħad, per eżempju, li għall-bidu, l-patrijiet ma kellhomx permess li jibnu kunventi. Jidher li l-patrijiet kienu jgħixu f'*loca*, jew postijiet proviżorji, jew eremitaġġi.

Ir-*Regola bullata*, meta titkellem dwar il-kapitlu ġenerali, tgħid li l-ministri li kienu jgħixu fir-regjuni 'l fuq mill-Alpi u 'l hemm mill-baħar, kellhom jiġu għall-kapitlu darba kull 3 snin. Għaldaqstant Elia kien ministru mhux ta' provinċja fis-sens ġuridiku attwali tal-kelma, imma pjuttost ta' regjun.

Kien il-Kapitlu ta' Pisa tal-1263, fi żmien San Bonaventura, li l-provinċja ta' *Oltremare* giet maqsuma f'żewġ provinċji, jiġifieri dik Oltremarina (Siria) u dik ta' Romania (Greċja). L-eqdem riferiment għar-regjun tal-Lvant Nofsani hu dak ta' provinċja tas-Sirja,

jew *Oltremare*. Niltaqgħu mal-espressjoni *partes ultramarinas* (reġjun 'l hemm mill-baħar).

Fil-*Bullarium Franciscanum* insibu xi riferiment importanti għal dan ir-reġjun. Hemm grupp ta' ittri papali mibgħutin lill-patrijiet Minuri u Predikaturi li kienu jgħixu fir-renju tal-Miramolino (fil-Marokk). L-aktar waħda importanti hi ittra imsejha *Constitutus in praesentia* (9 Diċembru 1220 lill-kardinal Giovanni Colonna, legat papali għall-imperu Latin, u 18 Frar 1221 lill-patrijarka ta' Kostantinopli). Papa Onorju III jiddefendi lil ċertu Giovanni, prepostu tal-knisja ta' Kostantinopli, jew *monachus*, li kien sar Franġiskan. Il-bulla hi indirizzata lil ċertu fra Luca *magister* tar-reġjun ta' Romania li laqà l-professjoni ta' dan Giovanni. Romania kif rajna tfisser Greċja, li wara l-1221 kellha lil fra Benedetto d'Arezzo bħala ministru. Billi r-Regola Franġiskana tgħid li l-professjoni kellu jilqagħha l-ministru. Mela Luca kien it-tieni ministru tal-provincja ta' *Oltremare*, wara fra Elia u qabel fra Benedetto.

Golubovich jgħidilna li fl-1230 il-Papa Girgor IX indirizza *Breve* lill-Patrijarka ta' Antjokja u prelati oħrajn tal-Orjent, li fiha naraw li l-Patrijiet Minuri kienu diġà jgħixu

b'mod stabbli f'dawn ir-reġjuni. Billi l-isqfijiet kienu qegħdin jostakolaw il-ħidma apostolika tal-Franġiskani l-Papa jiddefendihom bil-Bulla *Si Ordinis Fratrum Minorum*, li hi l-eqdem dokument li hu mħares fl-Arkivji tal-Kustodja tal-Art Imqaddsa u li hu xhieda tal-prezenza tal-Franġiskani f'dawn ir-reġjuni. Il-Papa jgħid lill-isqfijiet li huma kellhom iħallu lill-patrijiet jibnu oratorji u kunventi fid-djoċesijiet tagħhom (Beatrice SALETTI, *I Francescani in Terra Santa (1291-1517)*, Edizioni Libreria Universitaria,

Padova 2016, 39-46).

Il-Bulla *Si Ordinis Fratrum Minorum* hi dokument prezzjuż għax turina kemm il-Franġiskani kienu diġà stabbli fl-Art Imqaddsa fl-1230, l-aktar wara l-waqfien mill-ġlied miftiehem bejn l-Imperatur Federiku II u s-sultan tal-Eġittu al-Malik al-Kamil fl-1229. Ingibu hawn it-traduzzjoni tat-test tal-Bulla, promulgata f'Perugia fl-1 ta' Frar 1230 (GIRGOR IX, *Bulla Si Ordinis Fratrum Minorum*, in *Bullarium Franciscanum*, Tomus I, Ed. Sbaralea, Roma 1759, 58-59):





*Il-Kavallieri ta' S. Ġwann  
jiddefendu Akri*

“GIRGOR, Isqof, Qaddej tal-qaddejja ta’ Alla. Lill-Venerabbli Hutna l-Patrijarki ta’ Antjokja u Ġerusalem, u Legati tas-Sede Apostolika, lill-Arcisqfijiet, Isqfijiet, u maħbubin uliedna Abbati, Prijuri, Prepositi, Dekani, Arcidjaksi, u l-Prelati l-oħrajn Ekkleżjastiċi, li lilhom tasal din l-Ittra, Saħħa u Barka Apostolika.

Jekk intom tagħtu attenzjoni għall-Ordni tal-Patrijiet Minuri, intom tistgħu tintebħu b’mod shiħ li huma ma jixtiqux

li jkollhom il-ġid tal-art, għaliex huma jipprofessaw li jikkuntentaw ruħhom b’dak li hu neċessarju fil-faqar tagħhom, u huma jipprofessaw il-faqar b’mod speċjali. Għaldaqstant aħna nitolbu li intom turuhom il-favur tagħkom, kif jaqbel lilhom, u ma tpoġġulhomx xkiel, billi huma mħumiex qegħdin ifittxu jew jixxenqu għall-kumditajiet temporali. Għaldaqstant aħna inwissu lilkom ilkoll u nhegġukom b’herqa kbira, biex jekk xi hadd mill-Fidili jkun

irid jibnilhom Oratorji fil-Parroċċi tagħkom, biex hekk jgħin视角 fil-ħidma tagħhom, billi huma jfittxu l-ġid tal-erwieħ u dak kollu li jaqbel għas-salvazzjoni tagħhom, intom għandkom benevolment tagħmlu magħhom dan il-favur, u għandkom tagħtuhom permess biex jagħmlu dan bil-libertà kollha, sabiex bil-permess tal-Ministru Provinċjal huma jibagħtu irġiel li jisthoqqilhom biex ixandru l-Kelma ta’ Alla fil-Parroċċi tagħkom. Aħna rridu wkoll li ma jistgħux jaċċettaw Dieċmi, l-Ewwel Frott, jew offerti oħrajn, u lanqas ma jkollhom dfin Ekkleżjastiku jekk huma ma jkunux Patrijiet ta’ dan l-Ordni li semmejna. Irridu wkoll li, kull meta tiġu mitlubin, intom għandkom taraw li jitbierku ċ-ċimiterji li s-Sede Apostolika tagħtihom għall-użu tagħhom; intom ma għandkomx torbtuhom b’xi interdett, u lanqas ma għandkom tippubblikaw xi sentenza ta’ skomunika, mingħajr il-kmand speċjali tas-Sede Apostolika. Intom għandkom tħarsu dan il-kmand u preċett li qegħdin nagħtukom, biex hekk tagħtu xhieda li tridu għibbu ’l quddiem il-ġid ta’ dan l-Ordni. Jalla tkunu intom li tagħmluna favorevoli u twajbin lejkom sabiex aħna ma nkunux imgegħelin li nipprovdu xorta oħra f’dan il-qasam.

Mogħti f'Perugia, fil-*Kalendae* ta' Frar, it-Tielet Sena tal-Pontifikat tagħna.”

Il-Bulla ntbagħtet lil Raynerio, Patrijarka ta' Antjokja u lill-Patrijarka ta' Ġerusalem, u għandha l-iskop li tiddefendi d-drittijiet tal-Ordni tal-Patrijiet Minuri fl-istess linja ta' privileġġ li kienet għet mogħtija mis-Sede Apostolika sa mill-1224, meta kien għadu ħaj San Frangisk, u meta l-Papa Onorju III ta l-fakultà lill-Patrijiet Minuri li jkollhom Oratorji tagħhom għar-*recita* tal-Uffiċċju Divin u għaċ-*celebrazzjoni* tal-Quddiesa (ONORJU III, Bulla *Quia populares tumultus* [3 ta' Diċembru 1224]).

L-istoriku Frangiskan tal-Kustodja tal-Art Imqaddsa, patri Girolamo GOLUBOVICH, *Biblioteca Bio-Biografica della Terra Santa e dell'Oriente Cristiano*, Tomo I (1215-1300), Quaracchi 1906, 158-160, jirakkonta l-istorja ta' kif il-Frangiskani daħlu għall-ewwel darba f'Ġerusalem fl-1229, tliet snin biss wara l-mewt ta' San Frangisk.

Diġà rajna kif, fl-1217 San Frangisk kien waqqaf il-Provinċja tas-Sirja jew *Oltremare*, u li l-ewwel ministru provinċjal tagħha kien fra Elia fil-kunvent ta' Akri. Fis-sena 1229 l-Imperatur Federiku II irnexxielu jasal għal ftehim mas-Sultan tal-Eġittu al-

Malik al-Kamil, bi skop li jieqaf il-*għied* bejn Kristjani u Misilmin għal perjodu ta' 10 snin. L-Imperatur kellu interessi kummerċjali mal-Eġittu. Min-naħa tiegħu, il-Papa Girgor IX (1227-1241) kien talab lill-Imperatur biex jorganizza Kruċjata oħra wara l-falliment tal-*ħames* Kruċjata. Il-fatt li l-Imperatur ma tax kas tal-Papa, anzi għamel ftehim diplomatiku mas-Sultan tal-Eġittu, wassal lill-Papa Girgor IX biex jiddikjara skomunika fuq l-Imperatur.

Il-*għest* tal-Imperatur, għalkemm kien wiehed ta' *dizubbidjenza* lejn l-awtorità tal-Papa, kellu l-*lat* pożittiv tiegħu. Fil-fatt, bħala rikonoxximent tal-*waqfien* mill-*għied*, is-Sultan tal-Eġittu offra li jċedi lill-Kristjani l-*belt* ta' Ġerusalem, *ħlief* il-*Haram ash-sharif* jew ir-*recint* qaddis li fih il-Misilmin għandom il-Moskea ta' Al-Aqsa u l-Koppla tal-Blata, kif


ukoll il-Postijiet Qaddisa ta' Betleħem u Nażaret.

F'Marzu 1229 l-Imperatur Federiku II daħal Ġerusalem u nkuruna lilu nnifsu Re ta' Ġerusalem fil-Bażilika tal-Qabar ta' Kristu. Sadanittant hu kien diġà wasal Akri fis-7 ta' Settembru 1228 fejn għe milqugħ mill-Patrijarka ta' Ġerusalem u l-Gran Mastri tal-Ordni tal-Templari u tal-Ordni tal-Ospedaliери (Kavallieri ta' San Ġwann). Imma fl-istess *zmien* *zewġ* Frangiskani kienu waslu Akri u għabu magħhom l-*ittra* tal-Papa Girgor IX li fiha ddikjara skomunikat lill-Imperatur. B'hekk l-Imperatur ma sabx aktar appoġġ. Malli ddikjara lilu nnifsu Re ta' Ġerusalem hu ikkastiga bl-*aħrax* lill-Frangiskani u mbağhad telaq lura lejn l-Ewropa.

B'hekk fl-1229 il-Patrijarka ta' Ġerusalem Gerald ta' Lausanne (1225-1239),



San Frangisk mas-Sultan Al-Kamil 1219



*Ricoldo di  
Montecroce  
mal-Papa  
Nikola IV*

flimkien mal-kleru, ha l-okkażjoni tal-waqfien tal-ġlied biex reġa' daħal fil-Belt il-Qaddisa f'Marzu 1229. L-istoriku Matteo Paris jikteb li l-Patrijarka reġa' ha l-pussess tal-Bażilika tal-Qabar ta' Kristu, li kienet ilha magħluqa mill-1187, kif ukoll ta' diversi proprjetajiet oħrajn li qabel kellu l-Patrijarka Latin fi żmien il-Kruċjati. Paris ma jagħtina l-ebda ħjiel li mal-Patrijarka waslu Ġerusalem il-patrijiet minuri. Imma nafu minn fonti oħrajn storiċi li l-Frangiskani daħlu wkoll f'dan iż-żmien.

Fil-fatt nafu li, fl-1 ta' Frar 1230, il-Papa Girgor IX kien indirizza l-Breve *Si ordinis Fratrum Minorum* lill-Patrijarka ta' Antjokja Alberto de Rezato (1226-

1245) u lill-Patrijarka ta' Ġerusalem Gerald. F'dan id-dokument il-Papa jitkellem dwar li l-Frangiskani kienu diġà prezenti f'Ġerusalem f'dik is-sena. B'hekk nafu li, almenu fl-1229, il-patrijiet minuri kienu qed joqogħdu f'Ġerusalem. Dan id-dokument juri li l-Papa ried li l-isqfijiet jirrispettaw id-dritt tal-patrijiet Frangiskani li jkollhom oratorji u kunventi li fihom setgħu jitolbu u jgħixu fil-ġurisdizzjoni ta' dawn l-istess isqfijiet, partikolarment tal-Patrijarki ta' Antjokja u Ġerusalem.

Dan id-dokument papali hu l-eqdem xhieda li għandna f'idejna li turina li l-Frangiskani kienu ċertament prezenti fil-Belt

il-Qaddisa ta' Ġerusalem fl-1229, tliet snin biss wara l-mewt ta' San Frangisk, u li kienu fost id-diversi religjużi u prelati li kienu reġgħu lura f'Ġerusalem waqt dan il-perjodu qasir ta' waqfien mill-ġlied miftiehem bejn Federiku II u s-Sultan al-Malik al-Kamil.

Il-mistoqsija li tiġina hi: fejn kien l-ewwel kunvent tal-Frangiskani f'Ġerusalem? Nafu li, fl-era Kruċjata, l-Bażilika tal-Qabar ta' Kristu kienet uffċjata mill-Patrijarka Latin u l-Kanoniċi Regolari ta' Santu Wistin, u li għalhekk x'aktarx li huma reġgħu daħlu fil-pussess tal-Bażilika matul dan il-perjodu qasir. Id-dokumentazzjoni storika tal-preżenza tal-Frangiskani f'Ġerusalem f'dan il-perjodu teżisti u hi prova li huma kienu daħlu jgħixu fil-Belt il-Qaddisa.

Meta jiddeskrivi l-Via Dolorosa waqt iż-żjara tiegħu f'Ġerusalem (1288-1291), id-Dumnikan Ricoldo di Montecroce jitkellem dwar il-post li fih is-suldati li kienu jwasslu lil Ġesù għall-mewt giegħlu lil Xmun minn Ċireni biex igorr is-salib. Hu jsemmi dan il-post bħala salib it-toroq bejn it-triq ta' Ġosafat (illum il-Via Dolorosa) u t-triq li tiġi mill-Bieb ta' San Stiefnu (illum magħrufa bħala al-Wad). "Maġenb dan il-post hemm id-dar (*locus*) li qabel kienet proprjetà tal-Patrijiet Minuri" (Denys



PRINGLE, *The Churches of the Crusader Kingdom of Jerusalem. A Corpus*. Volume III: *The City of Jerusalem*, Cambridge University Press, 2010, No. 290, p. 97).

Ricoldo jikteb xi 50 sena wara l-ġrajja tal-qedda ta' Ġerusalem mit-Torok Kwareżmjani fl-1244, meta spiċċat il-preżenza tal-Kristjani u tal-Frangiskani mill-Belt il-Qaddisa, u għalhekk it-tifkira kienet għadha friska. Hu ċertament jitkellem mill-perjodu bejn l-1229 u l-1244, meta Ġerusalem kienet f'idejn il-Latini (Kattoliċi) waqt il-ftehim bejn l-Imperatur Federiku II u s-Sultan tal-Eġittu. Kif rajna, din il-preżenza kienet possibbli għax il-Papa Girgor IX kien talab lill-Patrijarki ta' Antjokja u Ġerusalem biex iħallu lill-Frangiskani jkollhom oratorji u kunventi fil-parroċċi tal-kleru, bil-patt li l-patrijiet jirrispettaw id-drittijiet tal-istess kleru. Golubovich jgħid li f'dan il-kunvent għex ċertu patri Aridizio Corradi (1230-1234) li reġa' lura l-Italja u miet f'Senigallia f'Novembru 1235 (GOLUBOVICH, *Biblioteca*, Tomo II, 291-291, no. 28).

Ma nafu xejn dwar dan il-kunvent u lanqas il-post eżatt fejn seta' kien. Il-kunvent ġie ċertament abbandunat fl-1244 meta t-Torok Kwareżmjani invadew Ġerusalem u għamlu massakru mill-Kristjani. Madankollu l-*Chronicon Sampetrinum* III, in *Itinera Hierosolymitana Crucesignatorum* (saec. XII-XIII), ed. Sabino DE

SANDOLI, Studium Biblicum Franciscanum, *Collectio Maior* XXIV, 1978-1984, Vol. IV, 82, isemmi l-Frangiskani li kienu preżenti fil-Bażilika tal-Qabar ta' Kristu fiċ-ċerimonja tal-*Fuoco Sacro* f'Sibt il-Għid tal-1267-68.

L-istoriku Golubovich kien kiteb fl-1898 (*Serie cronologica dei Superiori della Terra Santa*) li fl-1240 kien hemm żewġ Patrijiet Minuri juffiċjaw fil-Bażilika tal-Qabar ta' Kristu. Imma l-istess storiku mbagħad skopra li l-manuskritt li kien ikkonsulta kien skorett u li din il-possibilità ta' preżenza Frangiskana fil-Qabar ta' Kristu fis-seklu 13 ma hix sostenibbli.

Il-problema tal-post eżatt fejn kien l-ewwel kunvent tal-Frangiskani f'Ġerusalem tirrigwarda l-fatt li l-istazzjon li illum jimmarka l-laqgħa ta' Ġesù li jgħorr is-salib ma' Xmun minn Ċireni hu kappella ċkejna li ilha proprjetà tal-Frangiskani mill-1850. B'hekk il-post originali hu mitluf, għalkemm kien ċertament jinsab f'din iż-żona. Fil-Medjuevu l-pellegrini kienu jfakkru l-laqgħa ta' Ġesù maċ-Ċirenew fil-kantuniera bejn it-triq ta' Ġosafat (illum il-Via Dolorosa) u t-triq al-Wad, fejn illum hemm l-Austrian Hospice fuq naħa u moskea faċċata. Imma dan il-post hu illum marbut mat-tielet u r-raba' stazzjonijiet tal-Via Crucis, filwaqt li l-kappella tal-Frangiskani tinsab ftit passi aktar 'l isfel, fejn minn triq al-Wad wieħed idur lejn il-lemin u jibda tiela' l-Via Dolorosa.

**ITTRA TAL-PAPA  
FRANĠISKU  
FL-OKKAŻJONI TAT-800  
SENA TA' PREŻENZA  
FRANĠISKANA FL-ART  
IMQADDSA**



*Lir-Reverendissimu Patri Francesco Patton OFM, Kustodju tal-Art Imqaddsa*

Sirt naf bil-ferh li din il-Kustodja, fl-okkażjoni tat-800 sena ta' preżenza Franġiskana fl-Art Imqaddsa, riedet tiċcelebra din ir-rikorrenza importanti u hienja b'ħafna inizjattivi reliġjużi, pastorali u kulturali, kollha orjentati għar-riskoperta tal-kontribut uniku u ta' min ifaħħru tal-“patrijiet tal-ħabel” – kif laqqmuhom in-nies – fil-postijiet li fihom l-Iben ta' Alla sar bniedem u ġie jgħammar fostna (cfr. Ġw 1,14). F'din l-okkażjoni jiena bil-ferh kollu aċċettajt li nibghat tislja speċjali lilek u lill-patrijiet kollha, li hemmhekk għadhom iżommu ħajja x-xhieda Kristjana, jistudjaw l-Iskrittura u jilqgħu l-pellegrini.



Patri Francesco Patton

Il-Missier Serafiku Franġisku, fil-Kapitlu ta' Pentekoste ta' Mejju 1217, fetah l-Ordni għad-dimensjoni "missjunarja u universali", billi baġhat lill-patrijiet tiegħu fil-ġnus kollha bħala xhieda ta' fidi, ta' fraternità u ta' paċi u hekk inholqot il-Provinċja tal-Art Imqaddsa, li fil-bidu kienet tissejjaħ ta' *Oltremare* jew tas-Sirja. Dan it-twessigh tal-orizzonti ta' evanġelizzazzjoni kien il-bidu ta' avventura straordinarja, li wasslet tmien sekli ilu l-ewwel patrijiet Minuri biex jisbarkaw f'Akri, fejn fil-11 ta' Ġunju li għadda intom tajtu bidu għaċ-ċelebrazzjonijiet ċentenarji, billi ġeddidtu l-għaqda tagħkom ma' Kristu, fil-fedeltà lejn il-Vangelu u lejn il-Knisja.

Mogħtija għall-kontemplazzjoni u għat-talb, sempliċi u foqra, ubbidjenti għall-Isqof ta' Ruma, intom timpenjaw irwiehkom ukoll fil-prezent biex tgħixu fl-Art Imqaddsa flimkien mal-aħwa ta' diversi kulturi, etniji u religjonijiet, filwaqt li tizirgħu l-paċi, il-fraternità u r-rispett.

Kulhadd jaf bid-disponibilità tagħkom li takkumpanjaw il-passi tal-pellegrini li jiġu mill-partijiet kollha tad-dinja billi tilqgħuhom u tiggwidawhom. Intom iddedikajtu rwiehkom għall-istudju attent tal-Kotba Mqaddsa, billi tgħożzu l-affermazzjoni ċelebri ta' San Ġilormu, li għal diversi snin kien irtirat f'Betlehem: "L-injuranza tal-Kotba Mqaddsa hi injuranza ta' Kristu nnifsu" (*Kummentarju tal-Prologu ta' Isaija: PL 24,17*).

Ma rridx ninsa wkoll, u fuq kollox, li barra mill-Kustodja u l-animazzjoni tas-Santwarji, l-impenn tagħkom hu wkoll għas-servizz tal-Komunità ekkleżjali lokali. Jiena ninkuraġġikom biex tipperseveraw ferħanin biex tkomplu twiežnu lil dawn ħutna, l-aktar lil daww fosthom li huma foqra u l-aktar dgħajfin; fl-edukazzjoni taż-żgħażaġh – li ta' spiss jirriskjaw li jtilfu t-tama f'kuntest li fih għad ma hemmx paċi - filli tilqgħu lill-anzjani u fil-kura tal-morda, filwaqt li tgħixu b'mod konkret u ta' kuljum l-għemejjel ta' ħniena.

Ningħaqad mal-Predeċessuri meqjumin tiegħi, sa minn Klement VI, li bil-Bulla *Gratias agimus* fdalkom il-Kustodja tal-Postijiet Qaddisa, u nixtieq ingedded dan il-mandat, filwaqt li ninkuraġġikom li tkunu xhieda ferrieħa tal-Irxuxt tal-Art Imqaddsa.

Intom ambaxxaturi tal-Poplu kollu ta' Alla, li bil-liberalità dejjem sostniekom, speċjalment permezz tal-"Ġabra tal-Art Imqaddsa", li tikkontribwixxi biex fl-Art ta' Ġesù l-fidi tidher b'mod ċar permezz tal-opri. B'mod speċjali ssostnikom, f'isem is-Suċċessur ta' Pietru, l-Kongregazzjoni għall-Knejjes Orientali, li f'dawn l-istess granet qed tiċċelebra ċ-ċentenarju tagħha.

Fl-aħħarnett nixtieq infakkarkom fil-kliem tal-Fundatur tagħkom: "Nagħti wkoll il-fehma tiegħi, inwiddeb u nhegġeġ lill-aħwa tiegħi f'isem il-Mulej Ġesù Kristu li, meta johorġu fid-dinja, ma jitlewmux lanqas ihaqquha bejniethom, lanqas ma għandhom jiġġudikaw lill-oħrajn; imma għandhom ikunu ta' qalb tajba, iħobbu s-sliem u rżina, gwejda u umli, jithaddtu meqsjus ma' kulhadd kif jixraq (*Regola bollata, 3,10-11*).

Nafda l-Kustodja tal-Art Imqaddsa, kull waħda mill-komunitajiet tagħha, u l-patrijiet kollha lill-protezzjoni materna tal-Verġni Marija u, filwaqt li nitlob l-interċessjoni tal-patron qaddis tagħkom Antnin ta' Padova, nagħtikom bil-qalb kollha l-Barka Apostolika.

**Mill-Vatikan,  
17 ta' Ottubru 2017**

**Francesco**



# L-ILBIES FIL-BIBBJA

*Fr Charles Buttigieg*

*“Kunu mela weqfin, ġenbejkom imħazzmin bil-ħżiem tas-sewwa u lebsin il-kurazza tal-ġustizzja, riġlejkom mixdudin bil-qorq tal-ħeġġa tal-Evangēlju tal-paċi, bit-tarka tal-fidi dejjem f’idejkom, li biha tistgħu titfgħu l-vleġeġ tan-nar tal-ħażin, aqbd u l-elmu tar-rebħa u s-sejfa tal-Ispirtu, li hu l-Kelma ta’ Alla” (Efesin 6:14-17).*



### In-Natura tal-Ilbies

L-ilbies jinteressa lill-etnoloġi, soċjoloġi, psikoloġi u fuq kolloxx il-moralisti tal-Knisja. L-evoluzzjoni tal-ilbies matul l-istorja tad-dinja mill-ġrajja tal-Eden (ara Ġenesi 3:7) narawha marbuta ma' diversi neċessitajiet marbuta mal-klima, staġuni, moralità, reliġjon u anke 'status'. Izda matul l-istorja l-bniedem ċivilizzat stabilixxa l-użu tal-ilbies għal dawn it-tliet raġunijiet prinċipali: għal raġunijiet fiżiċi (bħal iġjene u saħħa), għad-diċenza u għad-dekorazzjoni. Dawn it-tliet raġunijiet huma tliet neċessitajiet li joħorġu mill-


stess natura tal-bniedem u nsibuhom kważi f'kull razza u fit-tribujiet differenti fid-dinja. Sfortunament il-kultura moderna, dik edonista u l-modi fl-ilbies jipprezentawlna lill-bniedem bħala oġġett fejn il-ġisem tal-bniedem sar strument ta' pjaċir bil-konsegwenza li qegħdin naraw diversi ndiċenzi fl-ilbies tal-bniedem.

### Ilbies Bibliku Prinċipali

Huma diversi daww il-kulturi li jsawru l-istorja tas-salvazzjoni. Kull kultura hija mogħnija bl-ilbies tipiku tagħha bħal per eżempju: ilbies Semitiku, ilbies Egizzjan, ilbies Grieg u dak Ruman. L-ilbies fid-dinja biblika huwa generalment magħmul mis-suf tal-annimali speċjalment tan-nghaġ u tal-mogħoż, kif ukoll f'xi każijiet bħal tal-Battista mix-xagħar iktar oħxon u iniggeż tal-ġemel (ara ukoll Żakkarija 13:14), mill-ħarir, mill-ġilda tal-annimali u mill-qoton. Fl-Antik Testment insibu diversi termini għall-ilbies bħal; *cadhin*, *simlah*, *salmah*, 'ezor, u fil-Ġdid Testment

insibu termini Griegi bħal: *himation* (ara Mt 21,7; Mt 24,18; Mt 26,65 u Lq 8,27) u *enduma* (ara Mt 22,11).

Bħala hwejjeġ meqjusin 'ta' taht' insibu l-'ezor (bil-Malti għandna: 'lozor') jew *hagor* li kien magħmul minn drapp abjad irqiq u ħafif. Ħafna drabi dawn kienu jikkonsistu minn sempliċi fardal (bl-Ebrajk *chaluq*, bil-Latin *semicinctium*) imlibbes mill-qadd 'l isfel. L-iskop tiegħu kien dak ta' iġjene personali. Ħafna drabi l-ħaddiema kif naraw fil-każ ta' Pietru x'hin kien jistad, kellhom dan il-ftit hwejjeġ fuqhom waqt ix-xogħol. Fuq dawn il-hwejjeġ ħfief kien ikun hemm it-tunika jew aħjar libsa twila ħafifa, bl-Ebrajk: *kethoneth* jew *kuttoneth* jew dik ftit differenti bil-kmiem il-*cadhin*, waqt li dik iktar eleganti kienet tissejjaħ *sadhin*, bil-Latin *camisa*, bil-Malti 'qmis', bis-Sirjak *kamis*. Din kienet tkun minsuġa biċċa waħda minn fuq s'isfel. It-tunika ta' Ġużeppi tal-Antik Testment iben il-Patrijarka Ġakobb, kienet magħmula minn ħafna kuluri kif insibu f'Ġenesi 37:3. Fil-Ġdid



Testment fl-Atti 9:39 insibu lil Tabitha jew Dorkas li kienet tħit it-tuniċi u l-ilbies għar-romol. Fil-Passjoni ta' Kristu għat-tunika tiegħu, tefgħu x-xorti fuqha, biex isehħ il-kliem tas-salmista: "Hwejgi qasmu bejniethom, u għall-ilbies tiegħi tefgħu x-xorti" (Gw 19:24 u Salm 22:16-18). Din t-tunika, bil-Grieg: *chiton*, li kienet tmiss kwaži mal-gisem ta' Kristu hija s-simbolu tal-għaqda profonda u spiritwali tal-Knisja.

Bħala hwejjeġ ta' fuq insibu l-libsa ta' fuq, magħmula minn suf oħxon jew mantell kbir, bl-Ebrajk: *simlah* jew *salmah* u bil-Grieg *himation*. Din kienet tikkorrispondi għall-*pallium* tar-Rumani. Bil-Grieg imsejha *periblemata*, għaliex kienet proprju mitfugħa fuq il-gisem. Din kienet ukoll tintuża bħala kutra halli ttaffi mill-ksieh ta' matul il-lejl, speċjalment meta it-temperaturi bil-lejl kienu jinżlu fid-deżert. Bartilmew l-agħma ta' Ġeriko, proprju meta jisma' b'Ġesù jtajjar il-mantell, l-iktar haġa importanti li kellu bħala raġel fqir, u jaqbeż u jqum biex jiltaqa' ma' Ġesù, kif naraw f'Mark 13:16. Fost hwejjeġ ta' fuq iktar nobbli nsibu l-*addereth* u l-*ma'atafah*, fejn kien jispikka l-kulur tal-vjola, tal-porpra. Fi żmien ta' luttu u ta' vistu, li fil-kultura Semitika jintuża l-kulur abjad, kien ukoll jintlibes il-ħziem jew ċintorin, bil-Grieg

*zone* u bl-Għarbi *zunnar* kien magħmul minn drapp tax-xagħar imsejjaħ *sak*. Il-ħziem tal-qassis il-kbir kien magħmul minn ħarir fin imsejjaħ *ephodh*.

### Simbolizmu tal-Ilbies

Insibu ukoll ilbies biex jgħatti ir-ras u l-wiċċ mis-ħana u mir-riħ, speċjalment mir-ramel fid-deżert. Dan it-turban bl-Ebrajk jissejjaħ *tsaniph*, li litteralment ifisser 'iddawwar'. Kien ukoll jintlibes maktur fir-ras imsejjaħ *sudarium* li kien jinżel mal-għonq. Fil-qabar vojtt ta' Kristu dan il-maktur kien instab għalih waħdu,

maqtuġ mill-faxex. Bħala velu, bl-Ebrajk: *mitpahath*, għall-mara nsibuh f'Isaija 3:23; 62,3 u Żakkarija 3:5. Mosè għatta wiċċu mid-dehra tal-glorja ta' Alla kif insibu fil-ktieb tal-Eżodu 34:33.

Għalkemm ħafna drabi l-Lhud ma kienu jilbsu xejn f'saqajhom, kienu iżda jeżistu xi sandlijiet, bl-Ebrajk: *na'alayim*, magħmulin mill-ġild tal-annimali (ara Eżodu 12:11 u Dewt 29:5). Is-sandli kien juri ċerta awtorità u meta wiehed inehħi is-sandli minn saqajh dan kien jagħmlu biex jirrispetta





dak li hu sagru. L-ilbies tal-qassis il-kbir, bl-Ebrajk *bigdei kodesh*, kien jikkonsisti fi tmien elementi li huma l-*michnasayim*, it-tunika *ketonet*, *avnet* u turban *mitznefet*, il-libsa *meil*, *ephod*, *hoshen* u plakka tad-deheb fuq it-turban. Ilbies reliġjuż iehor kien jikkonsisti fil-*zizit* u *t-tefillin*.

Anke l-ilbies sempliċi tal-Battista jesprimi ukoll l-istess missjoni tiegħu, fejn il-ħżiem tal-ġild madwar qaddu, *cintura*, huwa simbolu tal-verità tal-lehen tiegħu u l-qorq juri l-umiltà fil-missjoni tiegħu, li jiċċekken huwa biex jikber Kristu.

### Bibliografija

Edwards, D.R., “Dress and Ornamentation”, in *Anchor Bible Dictionary* 2, 232-238.

Malina, B.J., *The New Testament World. Insights from Cultural*

*Anthropology*, Louisville (KY) 1993.

Pilch, J.J., *The Cultural Dictionary of the Bible*, Collegeville (MN) 1999.

Pilch, J.J., *Introducing the Cultural Context of the Old Testament*, New York 1991.

Shwarz, R.A., “Uncovering the secret vice: Toward and anthropology of clothing”, in *The Fabrics of Culture: The anthropology of clothing and adornment*, The Hague 1979.

Stillman, Y.K. et als., “Costume in the Middle East”, in *MESA Bulletin* 26 (1992) 12-38.

Thompson, W., “Weaving: A man’s work”, in *Classical World* 75 (1982) 217-222.

Weiner, A.B., et als, *Cloth and the Human Experience*, Smithsonian Institution Press, London 1989.



*Mons Lawrenz Sciberras*

It-tieni ktieb tal-Makkabin joffri grajja tassew memorabbli mimlija kollha tbatijiet horox ma' u lejn nies innocenti. Dan huwa r-rakkont tal-martirju tas-seba' ahwa fejn dawn gew kkonfortati mill-prezenza kuraġġjuża tal-omm tagħhom stess. Din l-omm ghamlitolhom il-qalb biex ma jiksrux il-Ligi tal-Mulej (2 Mak 7,1-41) minkejja t-torturi li għadew minnhom uliedha! Din it-tifkira tal-omm erojka baqgħet stampata fil-moħħ u fil-qalb tal-generazzjonijiet futuri.



Prova ta' dan qiegħda fir-IV Ktieb tal-Makkabin. Dan huwa ktieb apokrifu li nkiteb matul l-ewwel seklu wara Kristu probabbilment f'Antijokja tas-Sirja. Dan sar għaliex il-kult tal-martri Makkabin kien għadu ħaj ħafna kemm fost il-Lhud kif ukoll fost il-Lhud-Insara. L-omm ta' dawn is-sebat aħwa tiġi mfakkra bħala omm ta' nazzjon, ħarriesa tal-Liġi, u difiża tal-pietà, omm qaddisa u li tibza' minn Alla. Omm li tissara għal Alla b'għan qaddis ta' mħabba.

### Il-martirju

Meta lil uliedha ressquhom quddiem it-tirann Antijoku Epifanu IV, dik il-bint denja

ta' Abraham ftakret fil-qawwa tiegħu, u għalhekk kebbset il-kuraġġ f'uliedha tant li ħajrithom biex ma jibzghux mill-mewt, anqas ma jibku qishom li kienu fil-mument tal-mewt. Għall-kuntrarju, imqawwijn b'fidi sħiħa l-omm ħajrithom biex jaffrontaw il-mewt bħala kumpliment lejn "missirijethom". Meta għamlet hekk, hija kienet qiegħda tiġgenera għal darb'ohra lil uliedha imma din id-darba għal ħajja immortali.

Dejjem biex tkompli tagħmel il-qalb lil uliedha fost l-ohrajn, l-omm kompliet: "La tinsewx li kienet grazzja ta' Alla li intom ġejtu f'din id-dinja u rċevejtu l-ħajja. Għalhekk

intom għandkom tkunu lesti tissaportu kull piena, dejjem għal istess Alla. Għalih Abraham missierna ma ħasibhiex biex jissagrifika lil Izakk, patrijarka tan-nazzjon tagħna. Hekk ukoll Izakk kif ra lil missieru jerfa' s-sikkina xejn ma beza'. Danjel il-ġust ġie mogħti b'qawwa kollha lill-iljuni. Hananija, Azarija, u Misael ġew mixhutin fil-forn tan-nar u ssaportew il-prova biex jogħgħbu lil Alla.

Mela intom ukoll, fil-waqt li għandkom l-istess fidi ta' Alla, la tibzghux. Intom li ġejtu mghallma fil-pietà, jekk ma tirreżistux it-turmenti tkunu qegħdin tagħmlu xi ħaġa kontra r-raġuni tal-fidi tagħna. Meta l-omm tkellmet hekk, hija kienet qed tfakkar lil



uliedha f'dak kollu li huma kienu tgħallmu meta kienu għadhom żgħar id-dar. Difatti komplet l-omm, meta missierkom kien għadu d-dar huwa għallimkom il-Liġi u l-Profeti. Huwa qalilkom kif Kajjin qatel lil huh Abel, kif Izakk kien se jiġi offrut debħa lil Alla u kif Ġużeppe ġie mixħut il-ħabs fl-Eġittu u dan għaliex ma kisirx il-liġi ta' Alla.

Missierkom fakkarkom fil-ħegġa li kellu Finhas, għallimkom kif Hananija, Azarija u Misael ġew mixħutin fin-nar; Danjel fil-fossa tal-iljuni faħħar lil Alla. Hawn Danjel talab bi kliem il-profeta Isaija: "Anki jekk tghaddi min-nar, ma tinħaraqx, u l-fjamma ma tibgħelekx" (Is 43,2).

Huwa għanna kliem is-Salm 34,20: "Kbar huma l-ħsarar tar-raġel sewwa". Kompla jikkwota kliem il-proverbju: "Il-Għerf hu sigra tal-ħajja għal min ihaddnu" (Prov 3,18). Fuq kollox Danjel b'qawwa kbira ftakar fi kliem id-Dewteronomju: "Jien immewwet u jiena naħji. Jiena nidrob u jiena nfejjaq." (Dt 32,39).

### Omm erojka

Fi kliem ta' din l-omm erojka, l-awtur tar-IV ktieb tal-Makkabin wera fil-beraħ is-sentimenti li l-poplu Lhudi tal-ewwel seklu kien tant jgħożż f'qalbu. Dan kien iħossu qisu l-fidwa tiegħu stess u sabiex din it-tama tkompli dejjem aktar tissahħaħ nies ta' din

il-kwalità tgħallmu numru ta' passi mill-Iskrittura: Is 43,2; Salm 34,20; Prov 3,18; Dt 32,39. Dawn l-eżempji jdommu fihom kuruna li jsahħu t-tamiet eskatoloġiċi ta' Israel tama li dan il-poplu tant kien jistenna bil-ħerqa. Insemmu lil: Abel, Abraham, Izakk, Ġużeppe, Danjel, Hananija, Azarija, Misael u oħrajn.

### Xebh bejn l-ommijiet


Jeżiżti xebh qawwi bejn omm ulied tal-Makkabin u Marija omm Ġesù. Din komplet il-missjoni tagħha ħdejn is-salib (Ġw 19,25). Meta Marija kienet qed tara lil binha jsofri u jintemm bħal vittma tas-sagrificċju tal-ħruq, mela olokawst, għandna nikkonkludu li



Marija ftakret mill-ġdid f'dawk il-mumentu mdallma tal-istorja ta' missirijietha. Hija saret taf b'dawn l-istejjer grazzi għat-tagħlim li hija kellha kemm damet fit-tempju; kif ukoll għall-kontemplazzjoni assidwa tal-Iskrittura. Marija saret taf sew li Alla bosta drabi ħall il-ktajjen tal-ġusti, bosta drabi, dejjem biex juri l-qawwa tiegħu, huwa niżżel is-setghana minn fuq it-tron tagħhom u għolla liċ-ċekjnin (Lq 1,52).

Il-fidi ta' Marija kienet tixbah lil dik ta' Ġuditta, meta din kienet tagħmel kuragg lill-aħwa biex dawn jittamaw dejjem f'Alla ta' Abraham (Ġud 8,17.26-27). Issa jekk Alla fl-imghoddi ħadem b'dan il-mod, issa wkoll jista' jwettaq il-wegħda li Ġesù għandu jqajjimhom mill-mewt: "Alla kellu s-setgħa saħansitra li jqajjem mill-mewt" (Lhud 11,19). Hekk kif għamlet l-omm tal-Makkabin, Marija wkoll assoċjat ruħha mas-sagrificċju – offerta – tal-Iben tagħha, fejn sabet l-għajjnuna mill-Mulej (2 Mak 7,20).

Marija meta fil-bidu ngħaqdet ma' binha vittma gġenerat lil Ġesù fuq il-Kalvarju. Din l-affermazzjoni mhix xi haġa li tista' żzommha jew le. Huwa sewwa magħruf li l-missjoni ta' omm lejn l-ulied proprji tagħha ma tafx b'limiti. Hija tifrex dan kollu għal matul il-ħajja



kollha tal-ulied. Mgħaddsin fi Kristu rxoxtat, l-ommijiet tagħna jipperfezzjonaw iċ-ċaħda shiħa tagħhom infushom lejn uliedhom.

Għalhekk ma jibqax dubju li Marija għenet lil Ġesù biex jaċċetta u jgħix il-mewt tiegħu f'armonija u għaqda mar-rieda tal-Missier. Fil-waqt li kien qed jara lil ommu maġenbu (Ġw 19,26-27), l-umanità ta' Ġesù, imkissra minn dik t-traġedja tal-waħx, żgur li giet ikkonfortata mill-preżenza ta' dik l-omm.

Il-konsolazzjoni tal-Missier ċelesti (Ġw 16,32)

għaddiet mill-qalb ta' dik l-omm hawn fuq l-art. F'dik is-siegħa li Ġesù nnifsu xebbahha mal-uġiħ tal-ħlas (Ġw 16,21-22), Marija eżercitat il-qawwa materna fuq l-Iben igġenerat minnha stess. Il-fatt li Marija gġenerat b'mod verginali bl-opra tal-Ispirtu s-Santu, tassew li hija sebqet u ssuperat l-omm tal-Makkabin, setgħet tistqarr li ma tafx kif huwa deher fil-ġuf tagħha (2 Mak 7,22). Issa fl-aqwa ta' dik d-diqa ta' qalb mibdula mill-fidi, kompliet tiġġenera 'l Iben lejn il-ħajja tal-glorja u lejn il-qawmien immortali.

Mela l-omm tal-Makkabin u omm Ġesù: żewġ ommijiet, żewġ nisa li ngħaqdu flimkien fl-offerta vittma ta' wliedhom! Biss dawn it-tnejn ġew meġjunin mill-fidi ta' missirijietom, fidi li ma tqarraqx, fidi li hija msemija bil-qawwa kollha fl-ittra lil-Lhud fil-kapitlu 11.

Hawn issa sewwa li nfakkru f'dak li kiteb ir-Rabbi David Flusser ta' Ġerusalem dwar Ġesù: "Ġesù, wiehed minn numru bla għadd ta' Lhud li kellhom jimxu t-triq tal-martirju. Marija wkoll tidhol fost in-numru bla għadd ta' ommijiet Lhud li jibku lil uliedhom maqtulin b'mod l-aktar krudili. Illum ukoll,

jiena naf personalment minn dawn l-ommijiet Lhud, mhux biss lil dawki li tilfu lil uliedhom fil-qtil tal-massa fl-Ewropa fit-Tieni Gwerra, imma lil dawki wkoll li proprju hawn fl-art ta' Marija, jibku biki li ma jintefixx lil uliedhom, subien, li hawn u issa tilfu hajjithom minhabba l-mibegħda għamja kontra l-Lhud.

Naħseb ukoll li tista' ma tkunx haġa hażina, jekk ma ninsewx għal kollox ukoll l-aħwa bniet ta' Marija skont il-ġisem. Mit-tbatijiet tagħhom tiġi mqaddsa it-tbatija tal-bnedmin. Jekk kemm il-darba dan kollu jiġi maħsub dwar Marija,

dan is-sentiment jisboq u jgħaddi il-fruntieri kollha konfessionali. Hekk allura t-tifikira tal-omm safja ta' Ġesù tista' tħassar almenu parti mit-tniġġis tal-bniedem modern.





# IL-ĠUSTIFIKAZZJONI FIL-FIDI F'SAN PAWL

*Fr Marcello Ghirlando*

*Ghadhom kif għalqu ċ-ċelebrazzjonijiet li fakkru il-hames mitt sena mir-Riforma mwettqa minn Martinu Luteru. Kienet it-tema tal-Ġustifikazzjoni fil-Fidi li frdet għal sekli l-Kattoliċi mir-riformaluri. Nixtieq li f'dan l-artiklu niġbor flimkien x'temmen il-Knisja Kattolika dwar il-Ġustifikazzjoni fil-fidi billi niġbor hawn taht, f'traduzzjoni u adattament, l-ideat ipprezentati mill-Papa Benedittu XVI f'żewġ Udjenzi Ġenerali (19 u 26 ta' Novembru) tas-sena 2008.*

## Kif jiġi ġġustifikat il-bniedem quddiem Alla?

Meta Pawlu ltaqa' mal-Mulej Ġesù fit-triq ta' Damasku kien bniedem realizzat: "għal dik li hi ġustizzja tal-Liġi, hadd ma seta' jgħid xejn fija (Fil 3:6), "kemm kont 'il quddiem fir-religjon Lhudija fost il-poplu tiegħi aktar minn sħabi kollha ta' mpari mgennen kif kont ghat-tradizzjonijiet ta' missirijiet" (Gal 1:14). Id-dawl ta' Kristu fit-triq ta' Damasku għamel minnu ħolqien ġdid: il-merti kollha li qies li kellu minħabba l-imgiba religjuża sħiha tiegħu saru xejn: "Jien ngħodd kollox bhala telf hdejn il-qligħ kbir li hemm filli nagħraf lil Kristu Ġesù Sidi; minħabba

fi h ridt li nitlef kollox, u ngħodd kollox bhala knis, biex nirbaħ lil Kristu, u nkun ninsab fi h; mhux għax għandi xi ġustizzja tiegħi, dik li tiġi permezz tal-Liġi, iżda dik li tiġi permezz tal-fidi fi Kristu; il-ġustizzja ġejja minn Alla u mibnija fuq il-fidi" (Fil 3:8-9). Mela, mhux aktar l-opri tal-Liġi, imma l-għarfien ta' Kristu Ġesù, Mulej tiegħu.

Ir-relazzjoni bejn Pawlu u l-Irxox saret daqshekk profonda li twassal lil Pawl jistqarr li Kristu kien sar il-ħajja kollha tiegħu: "Għax għalija l-ħajja hi Kristu u l-mewt hija rebħ" (Fil 1:21). Mhux għax kien jiddisprezza l-ħajja, imma kien fehem li l-ħajja kollha tiegħu kienet kollha kemm hi msejsa

fuq ix-xewqa li jkun ma' Kristu, bhala ġerrej fl-istadju, biex jilħqu u jkun dejjem miegħu. L-Irxox kien sar il-bidu u t-tmiem tal-ħajja tiegħu, is-sens u t-tmiem tal-ġirja tiegħu. Kienet biss il-preokkupazzjoni u l-maturazzjoni fil-fidi ta' dawkl li kien evangelizza u l-knejjes li kien waqqaf li bhala donnha gēghlitu jimxi aktar bil-mod biex isieheb miegħu l-fidili biex miegħu jaslu lejn it-tmiem: Kristu. Jekk fl-osservanza tal-Liġi preċedenti ma kellu xejn biex jikkritika lilu nnifsu f'dik li hi integrità morali, issa li Kristu kien dawlu kien jippreferi ma jgħaddix ġudizzju fuqu nnifsu (ara 1Kor 4:3-4) u jillimita ruħu li jagħmel hiltu biex jilħaq





lil Dak li kien rebħhu għalih (ara Fil 3:12).

Hija din ir-relazzjoni personali ma' Kristu li Pawlu jqiegħed fiċ-ċentru tal-Vanġelu tiegħu oppożizzjoni netta bejn żewġ toroq li jwasslu għall-ġustizzja: waħda mibnija fuq l-opri tal-Liġi, l-oħra mibnija fuq il-grazzja tal-fidi f'Ġesù Kristu. L-alternattiva bejn il-ġustizzja ġejja mil-Liġi u dik ġejja mill-fidi f'Ġesù Kristu ssir għalhekk tema dominanti fl-ittri tiegħu: "Aħna, Lhud minn twelidna u mhux midinbin mill-Ġentili, aħna li nafu li l-bniedem ma jkunx iġġustifikat bl-opri tal-Liġi imma bil-fidi f'Ġesù Kristu, aħna wkoll emminna f'Ġesù Kristu, sabiex inkunu iġġustifikati bil-fidi fi Kristu u mhux bl-opri tal-Liġi, għaliex bl-opri tal-Liġi ebda bniedem ma jkun iġġustifikat" (Gal 2:15-16). U lill-Insara ta' Ruma jtenni: "Il-bnedmin kollha dinbu

u ċcaħħdu mill-glorja ta' Alla; għalhekk issa huma jkunu iġġustifikati bil-grazzja tiegħu li jagħtihom minn rajh permezz tal-fidwa li hemm fi Kristu Ġesù...Għax aħna għandna fehma sħiħa li l-bniedem ikun iġġustifikat permezz tal-fidi mingħajr l-opri tal-Liġi" (Rum 3:24-25).

Liema hi l-Liġi li minnha ġejja meħlusa? Liema huma l-opri tal-Liġi li ma jġġustifikawx lill-bniedem? Per eżempju, diġà fil-komunità ta' Korintu kien hemm l-opinjoni (li qamet dejjem matul l-istorja) li din kienet il-liġi morali u li l-ħelsien nisrani kien fil-fatt ħelsien mill-etika (kollox huwa leċtu! - panta moi exestin!). Hu ovvju li din hija interpretazzjoni żbaljata: il-ħelsien nisrani mhuwiex libertà milli tagħmel dak li huwa tajjeb!

Il-Liġi li minnha jitkellem San Pawl hija t-Torah

fit-totalità tagħha, il-ħames Kotba ta' Mosè. It-Torah kienet timplika, fl-interpretazzjoni fariżajka, dik li fih tħarreg Pawlu, kumpless ta' mġiba li min-nukleu etiku kien imiss ġabra kbira ta' preċetti ritwali u kultwali li kienu jiddeterminaw sostanzjalment l-identità tal-bniedem ġust: ingibu quddiem għajnejna ċ-ċirkonċizzjoni, il-preċetti tal-ikel kosher, l-indafa ritwali, ir-regoli dwar il-ħarsien tas-sibt eċċ. Preċetti li kienu jiddeterminaw identità soċjali, kulturali u reliġjuza, identità li l-Lhud kienu jintrabtu bis-sħiħ magħhom biex ma jintilfux fil-kultura aktar wiesgħa u komuni tal-perijodu ellenistiku.

Tant kienet qawwija l-pressjoni fuq l-identità Lhudija u l-fidi f'Alla wieħed u l-wegħdiet tiegħu, li kien neċessarju jinbena ħajt madwar il-wirt tal-fidi; u

dan il-ħajt kien proprju din l-osservanza skrupluża tal-preċetti Lhud. Pawlu, li kien fehem dawn l-osservanzi bhala ħajt ta' kenn u harsien tad-doni ta' Alla, tal-wirt tal-fidi f'Alla wiehed, ra fil-libertà tal-insara theddida; u kien għalhekk li kien jippersegwitahom. Fil-mument tal-laqgħa tiegħu mal-Irxox, is-sitwazzjoni tinbidel radikalment. Bi Kristu, Alla ta' Israel, l-uniku veru Alla, isir Alla tal-popli kollha. Il-ħajt – kif jikteb f'Efesin – li kien hemm bejn il-Lhud u l-pagani ma kienx aktar neċessarju. Bil-qawwa tal-fidi fi Kristu għandna issa identità waħda espressa f'diveri kulturi; huwa Kristu li jagħmilna ġusti. Mhemmx bżonn aktar ta' dawk l-opri tal-Liġi...il-fidi hija biżżejjed: li tħares lejn Kristu, li tafda lilek innifsek lil Kristu, li tingħaqad ma' Kristu, li tikkonforma ruhek miegħu u ma' ħajtu. U l-ħajja ta' Kristu hija l-imħabba; temmen mela jfisser tingħaqad ma'

Kristu u tidhol f'imħabbtu. Issir ħolqien ġdid. Huwa għalhekk li Pawlu, fl-Ittra lill-Galatin, fejn żviluppa sewwa d-duttrina tiegħu dwar il-ġustifikazzjoni, jittellem mill-fidi li taħdem permezz tal-imħabba (ara Gal 5:14).

Pawlu jaf li fl-imħabba lejn Alla u lejn il-proxxmu hija preżenti u tiġi attwata l-Liġi kollha kemm hi. Hekk ukoll fl-għaqda ma' Kristu fil-fidi toħloq l-imħabba u l-Liġi kollha hija realizzata. Insiru ġusti meta nemmnu u ningħaqdu ma' Kristu li huwa mħabba. Il-fidi fi Kristu toħloq l-imħabba. L-imħabba hija r-realizzazzjoni tal-għaqda ma' Kristu. B'hekk, magħqudin miegħu fl-imħabba, jagħmilna ġusti.

Mela, huwa Alla nnifsu li jiġġustifikana, għax jgħaqadna ma' Kristu nnifsu permezz tal-fidi. Mela, hija l-fidi li, skont Pawlu, tagħmilna ġusti. Imma l-fidi mhijiex biss xi ħsieb,







opinjoni jew idea. Din il-fidi hija għaqda ma' Kristu. U jekk hija għaqda vera twelled neċessarjament l-imħabba, tiġi espressa fl-imħabba u l-karità. Fidi mingħajr imħabba hija fidi bla frott, hija fidi mejta.

Hu għalhekk li Pawlu, fl-Ittra lill-Galatin, minn banda jinsisti fuq il-gratwità tal-ġustifikazzjoni li ma tasalx permezz tal-opri tal-bniedem, imma fl-istess hin jinsisti fuq ir-relazzjoni bejn il-fidi espressa fl-imħabba, il-fidi allura li ssir azzjoni li ssir għemejjel: "Għaliex fi Kristu Ġesù, biċ-ċirkonċiżjoni jew mingħajrha, xejn ma jkun jiswa hlief biss il-fidi li taħdem permezz tal-imħabba" (Gal 5:6).

Għalhekk Pawlu jista' jitkellem mill-"għemejjel tal-ġisem" (Gal 5:19-21) u "l-għemejjel tal-Ispirtu" (22) li huma frott tal-ispirtu, espressjoni intima u neċessarja tal-fidi. U l-ewwel għemil tal-ispirtu hija l-imħabba (agape)...għax l-Ispirtu, li huwa l-Imħabba tal-Missier u tal-Iben, iferra' l-ewwel don tiegħu, l-agape, f'qalbna (Rum 5:5). Hija l-imħabba li ssir imħabba fraterna, li fiha tinkarna ruħha l-imħabba ta' Alla u ta' Kristu, permezz tal-Ispirtu.

Ġustifikati bil-qawwa tad-don tal-fidi fi Kristu, min jemmen jiġi msejjah għix fl-imħabba ta' Kristu għall-proxxmu (Gal 6:2).

F'din il-prospettiva, iċ-centralità tal-ġustifikazzjoni mingħajr l-opri, tema ewlenija tal-predikazzjoni ta' Pawlu, mhijiex f'kuntradizzjoni mat-tema tal-fidi li tidher u topera fl-imħabba; anzi, titlob li l-istess fidi tagħna tiġi espressa fil-hajja ġdida skont l-Ispirtu.

Għaliex ġejna ġġustifikati fi Kristu, m'ahniex aktar tagħna nfusna, sirna tempji tal-Ispirtu u ahna msejhin biex nigglorifikaw lil Alla bil-hajja kollha tagħna (1Kor 6:19). Ahna tnaddafna, tqaddisna u ġejna ġġustifikati fl-isem ta' Sidna Ġesù Kristu u fl-Ispirtu ta' Alla tagħna (1Kor 6:11), ġejna mixtrija bid-demmi ta' Kristu. Thallas prezz għoli

għalina u proprju għalhekk, il-fidi twassalna biex noffru għisimna b'sagrifiċċju haġ, qaddis, jogħgob lil Alla, jiġifieri l-qima spiritwali tagħkom (Rum 12:1)...fidi li espressa f'din il-qima eżistenzjali ssir servizz ta' qadi fl-imħabba lejn l-aħwa. U fuq dan hemm anke għudizzju: "Jeħtieġ li lkoll kemm aħna nidhru quddiem it-tribunal ta' Kristu halli kulhadd jieħu skont it-tajjeb u l-ħazin li jkun għamel meta kien għadu haġ fil-għisem" (2Kor 5:10).

"Min hu fi Kristu huwa ħolqien għdid" (2Kor 5:17): Iggustifikati biss fil-fidi fi Kristu, Alla jgħaqqadna ma' Kristu Ġesù, Mulej, Feddej u

Salvatur, iqaddisna, isalvana, jirrikonciljana miegħu permezz ta' Ibnu.

Mhux ta' b'xejn illi Pawlu joħroġ bi stqarrija tremenda f'2Kor 5:21: "Dak li ma kienx jaf x'inhu dnuv, Alla għamlu dnuv għalina sabiex aħna nsiru fih għustizzja ta' Alla". Bis-saħħa ta' din il-fidi nitlaqqmu fi Kristu, fl-imħabba. Bis-saħħa ta' din ir-relazzjoni eżistenzjali miegħu nsiru għodda ta' mħabba, permezz tal-Ispirtu, imħabba li neċessarjament tidher mal-proxxmu, fl-għemejjel tal-Ispirtu. Dan fuq livell individwali, imma anke fuq livell ta' Knisja, ta' komunità, ta' miġemgħa li temmen fl-imħabba. Dik

l-imħabba li dehret fi Kristu Ġesù u li ħadd u xejn ma jista' jifridna minnha! (Rum 8:31-39).





# IL-KRISTOLOĠIJA TAL-EVANĠELJU SKONT SAN ĠWANN

*Fr Martin Micallef OFM Cap*

Huwa fatt magħruf li l-preżentazzjoni tal-persuna ta' Ġesù Kristu fl-Evangēlju skont San Ġwann tisboq bil-bosta l-Kristoloġija tal-Evangēlji Sinottiċi. Bla dubju, dan hu frott ta' aktar riflessjoni teoloġika profonda fuq il-persuna ta' Kristu min-naħa tal-komunità nisranija li għaliha ġie miktub dan l-Evangēlju.<sup>1</sup> F'dan l-artiklu se jrin naraw kif ir-Raba' Evangēlista jittkellem fuq il-persuna ta' Ġesù, l-Iben ta' Alla, f'rabta mal-Missier, u kif dan il-mod li bih jittkellem l-Evangēlista jvarja minn dak li naqraw fl-Evangēlji Sinottiċi.

## Is-Sentimenti ta' Ġesù

Fl-Evangeli Sinottiċi niltaqgħu ma' Ġesù mimli ħniena mal-persuni li jiltaqa' magħhom. Il-kliem "ħniena" jew "gietu ħasra" fil-fatt insibuhom użati għal Ġesù fit-tliet Evangeli Sinottiċi.<sup>2</sup> Dawn il-kliem iżda huma għal kollox nieqsa mill-vokabularju użat fl-Evangeli skont San Ġwann.<sup>3</sup> Huwa veru li f'dan l-Evangeli tingħata attenzjoni lil ċerti karatteristiċi umani ta' Ġesù. Hekk, per eżempju, naqraw li għajjen kif kien mill-vjaġġ, Ġesù jitlob lill-mara Samaritana sabiex tagħtih jixrob (ara Ġw 4:7).<sup>4</sup> Minkejja dan, id-djalogu ta'

Ġesù ma' din il-mara jaqleb fuq livell ieħor, dak tal-ilma ħaj li Ġesù nnifsu issa joffri lil din il-mara, filwaqt li ma nisimgħu xejn aktar fuq it-talba ta' Ġesù lil din il-mara sabiex tagħtih jixrob.<sup>5</sup>

Fl-episodju ta' Lazzru naqraw li Ġesù kien ħabib ta' Lazzru, u li "Ġesù kien iħobbhom lil Marta u lil oħtha u lil Lazzru" (11:5). Għall-aħbar li ħabibu Lazzru kien marid, Ġesù iżda ma jitlaqx jgħagġel lejn Betanja sabiex ifejjaq lil Lazzru. Minflok, Ġesù jistenna jumejn oħra, b'mod illi Lazzru laħaq miet. Hdejn il-qabar ta' Lazzru naqraw dwar is-sentimenti ta' Ġesù li "ħass ruħu mqanqal u thawwad ħafna" (v.33). Ġesù

saħansitra jibki f'din ix-xena, b'mod illi l-Lhud jgħidu: "Ara kemm kien iħobbu!" (v.35). Madanakollu, din innota aktarx li tagħmel parti mill-ironija ta' San Ġwann: dawn l-emozzjonijiet ta' Ġesù huma marbuta mal-"Lhud" li baqgħu m'emmnux u mhux mal-fatt li Ġesù kien tilef il-ħabib tiegħu Lazzru.<sup>6</sup>

## Is-Sigriet Messjaniku

Fl-Evangeli Sinottiċi niltaqgħu ukoll mal-ordni li Ġesù jagħti lil tant personagġi li magħhom ikun għamel xi miraklu, biex ma jitmellmux fuqu u fuq dak li jkun għamel magħhom. Dan hu dak li nsejħulu 'is-sigriet messjaniku.' Hekk,





per eżempju, fl-Evangēlju skont San Mark, Ġesù ma jittkellimx fuqu nnifsu bħala l-Messija jew bħala l-Iben ta' Alla b'mod pubbliku sakemm naslu għax-xena tal-interrogatorju ta' Ġesù quddiem il-qassis il-kbir. Huwa hawnhekk, f'din is-siegħa tal-verità li Ġesù ma setax jevita li jagħti tweġiba għall-mistoqsija: "Inti l-Messija, Bin l-Imbierek?" (Mk 14:61).<sup>7</sup>

L-Evangēlju skont San Ġwann, iżda, jagħti impressjoni totalment differenti. F'dan l-Evangēlju Ġesù jittkellem b'wiċċu minn quddiem fuq il-fatt li hu l-Iben ta' Alla. Fid-diskorsi tiegħu f'dan l-Evangēlju, Ġesù jippreżenta lilu nnifsu b'maestà kbira permezz tal-użu tal-frazi "Jiena Hu" [bil-Grieg: *ego eimi*] filwaqt li jittkellem ukoll b'mod apert fuq il-pre-eżistenza tiegħu: "Tassew tassew ngħidilkom,

qabel ma kien Abraham, jiena hu" (Ġw 8:58).<sup>8</sup>

Ġesù jagħmel hekk mhux biss mad-dixxipli tiegħu, imma wkoll mal-"Lhud" li jibqgħu ma jemmnux fih u li jagħmlulu oppożizzjoni kbira. Hekk, per eżempju naqraw f'8:16 meta Ġesù jgħidilhom: "Kieku kelli nagħmel haqq jien, il-haqq tiegħi kien ikun sewwa, għax jien m'iniex waħdi, imma miegħi għandi l-Missier li bagħatni." Hekk ukoll f'10:33 naqraw: "Wegħbuh il-Lhud: 'Mhux għal xi għemil tajjeb irridu nħaggruk, iżda minħabba d-dagħwa li dgħajt, u għax int, li m'intix hlief bniedem, qieghed tagħmel lilek innifsek Alla.'"<sup>9</sup>

### Affermazzjonijiet divini

L-affermazzjonijiet ta' Ġesù li fihom huwa juża l-espressjoni "Jiena hu" ikomplu jgħinuna nifhmu l-Kristologija ta' dan

l-Evangēlju, jgħifieri l-mod kif ir-Raba' Evangelista jħares u jqis l-identità ta' Ġesù bħala Alla. L-espressjoni "Jiena hu" hija użata f'dan l-Evangēlju ħamsa u tletin darba. Dawn is-sentenzi ġew ivvalutati skont skemi differenti.

Hekk hafna studjużi jgħbru flimkien dawk is-sentenzi ta' Ġesù li fihom insibu użata din l-espressjoni fejn tinkludi wkoll aktar elaborazzjoni. Dawn il-konstruzzjonijiet huma użati sabiex jiċċaraw aktar il-Kristologija ta' dan l-Evangēlju permezz ta' eżempji ħajjin li jispjegaw aktar il-figura messjanika ta' Kristu.<sup>10</sup> Fid-diskors fuq il-hobż ħaj li niżel mis-sema, per eżempju, Ġesù jgħid: "Jiena hu l-hobż tal-ħajja ..." (6:35); aktar tard fil-vers 41 huwa jerġa' jafferma: "Jiena hu l-hobż li niżel mis-sema"; filwaqt li fil-vers 48 jgħid:

“Jiena hu l-ħobż tal-ħajja”; u fil-vers 51: “Jiena hu l-ħobż il-ħaj, li nizel mis-sema.”

Lil-‘Lhud’ f’Ġerusalemm waqt il-festa tat-Tabernakli, Ġesù jghidilhom: “Jiena hu d-dawl tad-dinja” (8:12). Fid-diskors fuq ir-ragħaj it-tajeb, Ġesù jghid: “Jiena hu l-bieb tan-nghaġ” (10:7); fil-vers 9 jerga’ jtenni: “Jiena hu l-bieb”; fil-versi 11 u 14 insibu lil Ġesù jghid: “Jiena r-ragħaj it-tajeb.”

Lil Marta u Marija, Ġesù jghidilhom: “Jiena hu l-qawmien u l-ħajja” (11:25). Lid-dixxipli tiegħu miġbura flimkien waqt l-aħħar ċena, Ġesù jghidilhom: “Jiena hu t-Triq, il-Verità u l-ħajja” (14:6); fil-waqt li fil-Kapitlu 15 huwa jghid: “Jiena hu d-dielja vera” (v.1) u fil-vers 5 jerga’ jghid: “Jiena hu d-dielja, u intom il-friegħi.”

Imbagħad hemm dawk l-espressjonijiet assoluti fejn il-kliem “Jiena hu” jibqgħu wehidhom mingħajr ebda modifikazzjoni avverbjali. Hekk f’4:26, Ġesù jghid lill-mara Samaritana: “*Jiena hu* li qiegħed nitkellem miegħek.” Lid-dixxipli fuq id-dgħajsa jghidilhom: “*Jiena hu*, la tibzghux” (6:20). Lil-‘Lhud’ li ma emmnux fih, Ġesù jwegibhom: “Intom tmutu fi dñubietkom. Ghax jekk ma temmnux li *jiena hu*, tmutu ... qabel ma kien Abraham, *jiena hu*” (8:24.58). Lil dawk li marru biex jarrestawh, Ġesù jwegibhom: “*Jiena hu*, huma resqu lura u waqgħu mal-art” (Ġw 18:5-6).

Waħda mill-mistoqsijiet l-aktar studjati fir-rigward ta’ dawn is-sentenzi ta’ Ġesù li jibdew bil-kliem “Jiena hu” hija l-kwestjoni tal-isfond bibliku tagħhom. Ghalkemm

hemm twegibiet differenti għal dan, hafna mill-istudjużi jzommu li l-isfond għall-kliem ta’ Ġesù li jibda bil-kliem “Jiena hu” huwa l-affermazzjonijiet divini li nsibu f’Isaija jew inkella r-rivelazzjoni tal-isem divin muri lil Mosè.

Tajeb ninnutaw hawn, li fit-traduzzjoni tas-LXX tal-Eżodu 3:14 naqraw hekk: “Jiena hu dak li hu” [bil-Grieg: *ego eimi ho hon*]. Dan il-mod kif nifhmu r-rivelazzjoni ta’ Alla nnifsu tixbah lid-dikjarazzjonijiet divini li nsibu f’Isaija 40-66 fejn il-kliem: “Jiena Jahweh” hafna drabi huma tradotti “Jiena hu” [bil-Grieg: *ego eimi*].<sup>11</sup>

Dan jurina li kostruzzjonijiet assoluti ‘Jiena hu’ huma użati fil-kuntest tal-Evangeliu skont San Ġwann sabiex jaffermaw b’mod qawwi



li Ġesù hu l-Messija [il-Kristu], f'kuntrast, per eżempju, mal-figura ta' Ġwanni l-Battista, li bl-istess mod qawwi jiċhad li ma kienx hu l-Messija.<sup>12</sup>

### Kristoloġija retrospettiva

Meta nqisu l-importanza ta' dawn l-affermazzjonijiet divini ta' Ġesù, naslu biex naqblu ma' tant studjużi li kkonkludew li f'dan l-Evangelju, Ġesù hu muri lilna minn perspettiva retrospettiva tal-qawmien mill-imwiet, jiġifieri li Ġesù ta' San Ġwann hu Kristu Rxoxt u li n-narrativa ta'dan l-Evangelju għalhekk hija rakkuntata minn din il-perspettiva. Dan jgħinna nifhmu wkoll li l-Kristoloġija ta' San Ġwann hija pprezentata b'mod illi l-ħarsa ta' dan l-Evangelista lejn Ġesù tibda bl-inkarnazzjoni tal-*Logos* divin jew aħjar mill-fatt hu ġie minn "ħdan il-Missier" (1:18), nota li tiddomina d-dehra u l-attività ta' Ġesù fil-missjoni tiegħu fuq din l-art.<sup>13</sup>

Kontinwament u b'mod ripetitiv naqraw f'dan l-Evangelju kif Ġesù, niżel mis-sema u reġa' tela' mill-ġdid. Hekk jgħid Ġesù lil Nikodemu "Ħadd ma tela' s-sema ħlief Bin il-bniedem, li niżel mis-sema" (3:13). Hekk ukoll f'6:62 Ġesù jgħid lid-dixxipli: "Mela xi tgħidu kieku kellkom taraw lil Bin il-bniedem tiela' fejn kien qabel?" Għax hu "minn



fuq," Ġesù huwa wkoll "fuq kulhadd" (3:31) u jagħti xhieda ta' dak li ra u sema' mill-Missier (ara 3:32).<sup>14</sup>

Dan il-motiv ta' nżul u tluġh jgħinna nifhmu li fil-ħsieb tar-Raba' Evangelista l-Iben ta' Alla ġie minn ħdan il-Missier (ara 1:18) għaliex hu haġa waħda miegħu (ara 10:30). Din ir-rabta tal-Iben mal-Missier tas-sema f'dan l-Evangelju tkompli tidher meta Ġesù jistqarr li "il-Missier iħobb lill-Iben, u halla kollox f'idejh" (3:35). Hekk ukoll naqraw fil-

bidu tal-episodju tal-aħħar ċena meta l-Evangelista jikkumenta: "Ġesù kien jaf li l-Missier tah kollox f'idejh, u li hu kien ġie mingħand Alla u kien sejjer għand Alla" (13:3).

Minħabba li Ġesù ġie minn ħdan il-Missier u hu haġa waħda mal-Missier, l-Evangelista San Ġwann ikompli jurina li l-missjoni ewlenija ta' Ġesù kienet li jirrivela jew li juri lill-Missier.<sup>15</sup> Kull ma jgħid u jagħmel Ġesù, għalhekk huwa frott l-għaqda tiegħu



mal-Missier. Spiss naqraw f'dan l-Evangeliu li l-Missier hu fl-Iben, u li l-Iben hu fil-Missier.<sup>16</sup>

F'nofs kontroversja taħraq mal-'Lhud', għalhekk naqraw kif Ġesù jghidilhom: “Jekk jien m'iniex nagħmel l-għemejjel ta' Missieri, temmnunx; imma jekk qiegħed nagħmilhom, jekk ma temmnux lili, għallinqas emmnu l-għemejjel, biex tkunu tafu u tagħrfu li l-Missier huwa fija u jiena fil-Missier” (8:37-38). Hekk ukoll waqt l-aħħar ċena, Ġesù jghid lil Filippu: “Ma temminx li jiena fil-Missier u l-Missier fija? Emmnuni! Jiena fil-Missier u l-Missier huwa fija” (10:10-11).

Ġesù għalhekk jghid li l-kliem tiegħu mhumiex

tiegħu imma tal-Missier li bagħtu: “Għax dak li bagħtu Alla jghid il-kliem ta' Alla” (3:34). Hekk ukoll fit-tmiem tal-ministeru pubbliku tiegħu, Ġesù jistqarr: “Għax jiena ma għedt xejn minn mohħi, imma kien dak li bagħatni, jgħifieri l-Missier, li ordnali xi ngħid u nitkellem ... Dak li ngħid jien, ngħidu kif qalli l-Missier” (10:49-50). L-istess nota nsibuha waqt l-aħħar ċena, meta Ġesù jghid: “Il-kliem li ngħidilkom jien, ma ngħidux minn mohħi iżda l-Missier li jgħammar fija qiegħed jagħmel l-opri tiegħu” (14:10).

Hekk ukoll meta Ġesù jitkellem fuq l-għemejjel li kien qed jagħmel, huwa jurina li dawn l-għemejjel kienu l-istess għemejjel li

tah il-Missier. Hekk naqraw f'5:36: “l-għemejjel li tani l-Missier biex intemmhom, jgħifieri dawk l-istess għemejjel li jiena qiegħed nagħmel, jixhdu għalija li kien il-Missier li bagħatni.”

### Min ra lili ra lill-Missier

Fuq kollox, Ġesù seta jghid: “min ra lili jkun qiegħed jara lil min bagħatni” (12:45). Hekk ukoll lil Filippu, Ġesù jghidlu: “Ili daqshekk magħkom, Filippu, u għadek ma għaraftnix? Min ra lili ra lill-Missier” (14:9). Dan ifisser li min ma jemminx fl-Iben ma jkunx qed jemmen lanqas fil-Missier li bagħtu, u min ma jafx lill-Iben ma jafx lill-Missier.

Hekk jghid Ġesù lil dawk li ma emmnux fih: “Intom



la lili ma tafu u lanqas lil Missieri. Li kieku kontu tafu lili, kontu tkunu tafu lill-Missier ukoll” (8:19). Hekk ukoll min ma jhobbx lill-Iben ma jhobbx lill-Missier, kif ikompli jghid Ġesù f’dan id-diskors: “Li kieku Alla kien missierkom, lili kontu thobbuni, għax jien hriġt u ġejt minghand Alla” (8:42).<sup>17</sup>

Huwa għalhekk li għal dan l-Evangelista hemm dnuw wiehed biss: dak li ma temminx li Ġesù hu l-Iben ta’ Alla. Li tibqa’ ma temminx fl-Iben ifisser li ma temminx lanqas fil-Missier li bagħtu. Dan hu l-ġudizzju u l-kundanna għar-Raba’ Evangelista: “Min jemmen fih ma jkunx ikkundannat; iżda min ma jemminx huwa ġa kkundannat, għax ma emminx fl-isem tal-Iben il-waħdieni ta’ Alla” (3:18).

Il-Kristologija ta’ San Ġwann, mela, hija marbuta haġa waħda mal-mod kif

dan l-Evangelista jitkellem fuq il-Missier tas-Sema. Ma tistax titkellem fuq il-Missier jekk mhux f’rabta mal-Iben, u ma tistax titkellem fuq l-Iben jekk ma titkellimx fuq il-Missier, għax “Jien u l-Missier aħna haġa waħda” (10:30). Dan kollu kif rajna f’dan l-artiklu wassal sabiex l-istudju ta’ dan l-Evangelju sejhu l-Kristologija tar-Raba’ Evangelju bħala muntanja għolja jew oħra ‘The Johannine *Himalayas*.’<sup>18</sup> għax tassew li meta nqabblu l-Kristologija tar-Raba’ Evangelista ma’ dik tal-Evangelji Sinottiċi, mill-ewwel nindunaw kemm l-Evangelista San Ġwann jogħla ’l fuq meta jiġi biex jitkellem fuq Ġesù bħala l-Messija, l-Iben ta’ Alla.

### Referenzi

1 Fuq il-komunità ta’ San Ġwann u l-mod kif seta’ nkiteb ir-Raba’ Evangelju, ara J. Louis Martyn, *History*

*and Theology in the Fourth Gospel*, 3<sup>rd</sup> ed. (Louisville: Westminster John Knox Press, 2003).

2 Ara Carlo Miglietta, *La Misericordia di Dio: Percorso biblico per l’Anno Santo della Misericordia* (Milano: Gribaudi, 2015).

3 Fuq dan l-argument, ara Martin Micallef, “Il-Ħniena fl-Evangelju skont San Ġwann: Ħniena Quddiem id-Dnuw (Ġw 7:73 – 8:11),” f’ *Il-Ħniena ta’ Alla: Riflessjonijiet għall-Ġublew tal-Ħniena*, ed. Philip Cutajar (Malta: Best Print, 2016), 29-40.

4 Dwar l-aspett uman ta’ Ġesù fir-Raba’ Evangelju ara l-istudju ta’ Marianne Meye Thompson, *The Humanity of Jesus in the Fourth Gospel* (Philadelphia: Fortress, 1988).

5 Fuq il-livelli differenti tat-tifsir tal-ilma fl-episodju tal-laqgħa ta’ Ġesù mal-mara Samaritana, ara J. Eugene Botha, *Jesus & the Samaritan Woman: A Speech Act Reading of John 4:1-42* (Leiden: Brill, 1991).

6 Dwar l-ironija bħala motiv letterarju fl-Evangelju skont San Ġwann, ara, Paul D. Duke, *Irony in the Fourth Gospel* (Atlanta: John Knox Press, 1985).

7 Dwar il-motiv tal-‘sigriet messjaniku fl-Evangelju skont San Mark, ara, Heikki Räsänen, *The ‘Messianic Secret’ in Mark’s Gospel*,



trans. Christopher Tuckett (Edinburgh: T & T Clark, 1990).

8 Fuq il-kuntrast tal-Kristologija fl-Evangeli skont San Ġwann f'kuntrast ma' dak li nsibu fl-Evangeli Sinottici, ara, Rudolf Schnackenburg, *Jesus in the Gospels: A Biblical Christology*, trans. O. C. Dean (Louisville: Westminster John Knox Press, 1993), 219-294.

9 Dwar il-konfrontazzjoni ta' Ġesù mal-'Lhud' fuq l-identità tiegħu bhala l-Iben ta' Alla fl-Evangeli skont San Ġwann, ara, Maurizio Marcheselli, "Studi sul vangelo di Giovanni: Testi, temi e contesto storico," *Analecta Biblica* 9 (Roma: GBR, 2016), 329-374. Ara wkoll, Johannes Beutler, *L'Ebraismo e gli Ebrei nel Vangelo di Giovanni*, *Subsidia Biblica* 29 (Rome: Pontificio Istituto Biblico, 2006).

10 Fuq is-sentenzi ta' Ġesù li jibdew bil-formulazzjoni "Jiena Hu," ara, George Mlakuzhyil, *Christocentric Literary-Dramatic Structure of John's Gospel*, *Analecta Biblica* 117, 2<sup>nd</sup> (Rome: GBP, 2011), 603-615.

11 Ara, Stanley E. Porter, *John, His Gospel, and Jesus: In Pursuit of the Johannine Voice* (Grand Rapids/MI: Eerdmans, 2015), 120-148; ara wkoll J.-A. Bühner, "The Exegesis of the Johannine 'I-Am' Sayings,"

in *The Interpretation of John*, ed. John Ashton, 2<sup>nd</sup> (Edinburgh: T & T Clark, 1997), 207-218.

12 Ara Ġw 1:19-23. Fuq is-superjorità ta' Ġesù fuq Ġwanni 'l-Battista' fir-Raba' Evangeli fi sfond kontroversjali ara, John Painter, *The Quest for the Messiah: The History, Literature and Theology of the Johannine Community*, 2<sup>nd</sup> (Edinburgh: T&T Clark, 1993), 152-153. Ara wkoll, Elizabeth Harris, *Prologue and Gospel: The Theology of the Fourth Evangelist*, *Journal for the Study of the New Testament Supplement Series* 107, (Sheffield: Sheffield Academic Press, 1994), 26-62.

13 Għal aktar tagħrif fuq il-Kristologija ta' San Ġwann minn din il-perspettiva, ara, John Ashton, *The Gospel of John and Christian Origins* (Minneapolis: Fortress, 2014).

14 Fuq din it-tema ara l-istudju klassiku ta' Wayne A. Meeks, "The Man from Heaven in Johannine Sectarianism," in *The Interpretation of John*, ed. John Ashton, 2<sup>nd</sup> (Edinburgh: T&T Clark, 1997), 169-206.

15 Ara Peder Borgen, "God's Agent in the Fourth Gospel," in *The Interpretation of John*, ed. John Ashton, 2<sup>nd</sup> (Edinburgh: T&T Clark, 1997), 83-96.

16 Fuq ir-rabta tal-Iben mal-Missier fl-Evangeli skont San Ġwann ara l-istudju ta' Marianne Meye Thompson, *The God of the Gospel of John* (Grand Rapids/MI: Eerdmans, 2001).

17 Għal aktar tagħrif fuq il-prezentazzjoni tal-għaqda bejn il-Missier u l-Iben f'dan l-Evangeli, ara, Paul Meyer, "'The Father': The Presentation of God in the Fourth Gospel," in *Exploring the Gospel of John: In Honor of D. Moody Smith*, ed. R. Alan Culpepper and C. Clifton Black (Louisville: Westminster, 1996), 255-273.

18 Dan hu t-titlu ta' artiklu fl-istudju ta' Larry Kreitzer, *The Gospel According to John*, *Regent's Study Guides* 1 (Oxford: Regent's Park College, 1990), 99-110.

ĠEDDED L-ABBONAMENT TIEGHEK

# L-ART *Imqaddsa* RIVISTA BIBLIKA

*TIGDID*  
*L-ART IMQADDSA*  
*2018*



## ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



**Kummissarjat tal-Art Imqaddsa**

8, Triq Santa Luċija,

Valletta, VLT 1213

Malta

Tel: 2124 2254

E-mail: [comalt@ofm.org.mt](mailto:comalt@ofm.org.mt)

[www.ofm.org.mt](http://www.ofm.org.mt)

Kunjom \_\_\_\_\_

Isem \_\_\_\_\_

Indirizz \_\_\_\_\_  
\_\_\_\_\_  
\_\_\_\_\_

Kodiċi Postali \_\_\_\_\_

Qed nibgħat € \_\_\_\_\_

bħal abbonament għall-2018

*Jekk irċevejt ir-Rivista b'xejn għaliex ġejt l-Art Imqaddsa mal-Frangiskani, hallas l-abbonament biex tkompli tirċivih.*





# Pellegrinaġġi Frangiskani 2018

**Ikteb jew ċempel:**

**Kummissarjat tal-Art Imqaddsa**

8, Triq Santa Luċija,  
Valletta VLT 1213, Malta

Tel: 2124 2254

E-mail: [comalt@ofm.org.mt](mailto:comalt@ofm.org.mt)

[www.ofm.org.mt](http://www.ofm.org.mt)

**Art Imqaddsa u Ġordanja**

09 - 19 April

**Art Imqaddsa**

07 - 15 Mejju

**Għaż-Żgħażaġĥ** 02 - 10 Lulju

*Imexxi l-pellegrinaġġ Mons Arcisqof Charles J. Scicluna*

12 - 20 Lulju

20 - 28 Awwissu

13 - 21 Settembru

**Art Imqaddsa *Extra***

04 - 14 Novembru

**Assisi**

23 Ġunju - 1 Lulju

15 - 23 Settembru